

# **STATUT – Partit Laburista**

**LULJU 2021**

## **KONTENUT**

### **KAP I**

ISEM TAL-PARTIT

### **KAP II**

GHANIJET U PRINĊIPJI

### **KAP III**

SHUBIJA

### **KAP IV**

KOSTITUZZJONI TAL-PARTIT

### **KAP V**

KONFERENZA ĠENERALI

### **KAP VI**

EŻEKUTTIV NAZZJONALI

### **KAP VII**

MEXXEJ U DEPUTATI MEXXEJJA

### **KAP VIII**

KUNGRESS TAL-PARTIT

### **KAP IX**

AMMINISTRAZZJONI TAL-PARTIT

### **KAP X**

IL-GRUPP PARLAMENTARI  
*PARLAMENT MALTI*  
*MEMBRI PARLAMENTARI EWROPEJ*

### **KAP XI**

IS-SEZZJONI KUNSILLIERA

### **KAP XII**

ASSEMBLEA TAD-DELEGATI

### **KAP XIII**

AMMINISTRAZZJONI DISTRETTWALI  
*REGJUN TA' GHAWDEX*

### **KAP XIV**

IL-KUMITATI LOKALI

**KAP XV**

FERGĦAT TAL-PARTIT

*FORUM KANDIDATI*

*NISA LABURISTI*

*FORUM ŻGĦAŻAĠĦ LABURISTI*

*VETERANI LABURISTI*

**KAP XVI**

KUMMISSJONI HARSJEN TA' ETIKA U DIXXIPLINA

**KAP XVII**

KUMMISSJONI KANDIDATI

*KANDIDATI GĦALL-ELEZZJONI ĠENERALI*

*MEMBRI TAL-PARLAMENT EWROPEW*

*KUNSILLIERA LOKALI*

**KAP XVIII**

GĦAQDIET AFFILJATI

**KAP XIX**

RAPPREŻENTANTI TAL-PARTIT BARRA MINN MALTA

**KAP XX**

REGOLAMENTI GĦAL WAQT IL-VOTAZZJONI

**KAP XXI**

KODIĊI TA' ETIKA U DIXXIPLINA

**KAP XXI**

FONDAZZJONI

**KAP XXII**

ĠENERALI

## KAP I

### ISEM TAL-PARTIT

1. L-isem uffiċjali ta' dan il-Partit politiku għandu jkun - Partit Laburista.
2. L-emblema tal-Partit tkun it-Torċa, fuq sfont tal-kuluri tal-Bandiera Maltija, bl-isem tal-Partit.

## KAP II

### GĦANIJIET U PRINĊIPJI

1. Il-Partit Laburista huwa organizzazzjoni politika li tiġbor fiha persuni bi ħsieb progressiv, imsejjes fuq prinċipji soċjalisti demokratiċi, li jaħdem għal soċjetà inklussiva li tipprovdi xogħol għal kulhadd, isseħħ il-ġustizzja soċjali u li s-saħħa tal-istess soċjetà, titkejjel mill-progress ta' dawk l-iktar dgħajfa fost il-membri tagħha.
2. Il-Partit Laburista jemmen fir-rispett sħiħ tad-Drittijiet Fundamentali tal-Bniedem kif minquxa fil-Kostituzzjoni ta' Malta u l-Konvenzjoni Ewropea tad-Drittijiet Fundamentali tal-Bniedem u li kull individwu u s-soċjeta` jkollhom l-opportunitajiet indaqs u meħtieġa fl-oqsma tax-xogħol u tal-edukazzjoni biex jirnexxu u jagħmlu suċċess.
3. Il-Partit Laburista jemmen fil-ħtieġa ta' ekonomija b'saħħitha li ssostni l-istat soċjali bil-għan li titwettaq il-ġustizzja soċjali.
4. Il-Partit Laburista jemmen f'Ewropa Soċjali.
5. Il-Partit Laburista jemmen li għandu jaħdem għall-paċi, stabbiltà u kooperazzjoni fir-reġjun tal-Mediterran u jemmen fil-ħidma bejn il-popli biex ikun hemm avvanz tal-popli kollha madwar id-dinja.
6. Il-Partit Laburista jemmen bi sħiħ fil-ħtieġa tal-ħarsien tal-ambjent, tal-kultura u tal-patrimonju nazzjonali bħala mezzi għall-kwalità ta' ħajja aħjar u b'rispett sħiħ għad-drittijiet tal-ġenerazzjonijiet futuri.
7. Il-Partit Laburista jemmen f'demokrazija sħiħa u fit-tisħiħ tal-komunitajiet bħala mezz għall-progress fis-soċjetà.

## KAP III

### SHUBIJA

1. Is-sħubija fil-Partit Laburista hija miftuħa għal kull persuna li għalqet l-età ta' erbatax-il sena(14), mingħajr distinzjoni ta' sess, orjentament sesswali tagħha, twemmin reliġjuż, jew razza, u li taċċetta l-għanijiet u l-prinċipji tiegħu. Persuna msieħba fil-Partit Laburista ma tistax tkun f'xi Partit, għaqda jew organizzazzjoni politika, kemm f'Malta kif ukoll barra minn Malta, li tħaddan prinċipji differenti minn dawk tal-Partit Laburista.
2. Il-ħlas għas-sħubija fil-Partit ikun jgħodd ukoll għas-sħubija awtomatika fil-fergħa/ fergħat relattiva / relattivi tal-Partit li jikkwalifika għaliha l-membri kkonċernat.
3. L-ammont tal-ħlas tas-sħubija jiġi deċiż minn żmien għal żmien mill-Eżekuttiv Nazzjonali.
4. L-Eżekuttiv Nazzjonali jista' jniedi skemi ta' sħubija.
5. Is-sħubija fil-Partit Laburista tinħadem fuq bażi ta' sena finanzjarja li tibda mill-1 ta' Jannar sal-31 ta' Diċembru tal-istess sena.
6. Applikazzjoni għas-sħubija fil-Partit għandha ssir fuq formola preskritta mill-Partit.
7. L-applikazzjoni preskritta mill-Partit, għandha tkun fiha nnifisha dikjarazzjoni li l-applikant iħaddan it-tweemmin tal-Partit Laburista kif imfisser f'Artiklu 1 ta' dan il-Kap.
8. Kull applikazzjoni tista' tiġi aċċettata jew miċħuda mill-Amministrazzjoni tal-Partit jew minn kummissjoni maħtura mill-Amministrazzjoni. L-Amministrazzjoni għandha tagħmel dak l-istħarrig meħtieġ biex tara jekk l-applikazzjoni għandhiex tiġi aċċettata jew rifjutata.
9. Kull membru mħallas tal-Partit għandu d-dritt jikkontesta għal kull kariga fil-Partit u jeżerċita kull dritt li jagħtih dan l-Istatut sugġett għal dak kollu provdut fih.
10. Kull membru tal-Partit huwa sugġett għall-Kodiċi ta' Etika li jkun fis-seħħ minn żmien għal żmien.
11. Kull membru li jagħlaq erbatax-il sena, iżda ma jkollux aktar minn ħamsa u tletin sena, ikun membru tal-Forum Żgħażaġħ Laburisti.
12. Kull membru tas-sess femminili, irrISPettivament mill-età, tkun membru ta' Nisa Laburisti.
13. Kull membru li jagħlaq sittin sena, ikun membru fil-Veterani Laburisti.
14. Membru bi sħubija regolari fil-ħlas jista' jirriżenja minn membru tal-Partit Laburista billi jibgħat korrispondenza bil-miktub b'tali riżenja lis-Segretarju tal-Eżekuttiv tal-Partit Laburista.
15. Membru tal-Partit jista' jiddeċiedi li ma jgeddidx is-sħubija billi ma jħallasx il-miżata. Membru li ma jgeġġidx is-sħubija billi ma jħallasx il-miżata ma jibqax meqjus bħala membru tal-Partit.
16. Membri tal-Partit ma jistgħux iħallsu aktar minn sentejn pendenzi fis-sħubija tagħhom minn meta jkunu saru membru 'l quddiem.

## KAP IV

### KOSTITUZZJONI TAL-PARTIT

1. Il-Partit ikun magħmul hekk:
  - I. Il-Konferenza Ġenerali;
  - II. L-Eżekuttiv Nazzjonali;
  - III. Mexxej u Deputati Mexxejja;
  - IV. Kungress tal-Partit;
  - V. Amministrazzjoni tal-Partit;
  - VI. Grupp Parlamentari;
  - VII. Sezzjoni Kunsilliera;
  - VIII. Amministrazzjoni Distrettwali u Amministrazzjoni Reġjonali;
  - IX. Kumitati Lokali;
  - X. Fergħat.

## KAP V

### KONFERENZA ĠENERALI

1. Il-Konferenza Ġenerali hija l-ogħla organu tal-Partit. Għandha tiltaqa' tal-inqas darba fis-sena sa mhux aktar tard mill-aħħar ta' Ġunju.
2. Il-Konferenza Ġenerali għandha tiltaqa' wkoll:
  - 2.1 Fuq sejha tal-Eżekuttiv Nazzjonali għal raġunijiet partikolari; jew
  - 2.2 Meta jkun hemm talba bil-miktub ta' 30% + 1 tad-Delegati li titressaq lill-President tal-Partit; jew
  - 2.3 Fuq talba tal-Mexxej tal-Partit; jew
  - 2.4 Qabel kull Elezzjoni Ġenerali biex jiġi approvat il-progamm elettorali; jew
  - 2.5 Għal kull għan ieħor li jipprovdi dan l-Istatut.
  - 2.6 Meta Konferenza Ġenerali tintalab b'petizzjoni kif provdut fl-Artiklu 2.2 ta' dan il-Kap, din għandha titlaqqa', għall-iskop indikat fil-petizzjoni, mhux aktar tard minn sittin (60) ġurnata mid-data li fih l-President tal-Partit jirċievi l-petizzjoni.
3. Il-kworum tal-Konferenza Ġenerali għandu jkun ta' 30% + 1 minn numru tad-Delegati kollha tal-Konferenza.
  - 3.1 Jekk il-kworum ma jintlaħaqx sa nofsiegħa wara l-ħin stabbilit, iċ-*Chairperson* għandu jiddikjara l-Laqqgħa Ġenerali sospiza sa avviż ieħor, li jrid jiġi ppubblikat mill-anqas jumejn qabel id-data tat-tieni laqqgħa.
  - 3.2 F'każ illi kworum ma jintlaħaqx fl-ewwel seduta, għandha ssir it-tieni laqqgħa bl-istess Agenda, sa żmien ġimgħa mill-ewwel laqqgħa. F'dan il-każ, il-Konferenza Ġenerali titqies li tlaqqa' validament u tipproċedi bix-xogħol tagħha jkunu xi jkun in-numru tad-Delegati preżenti.

4. Il-Konferenza Ġenerali tkun magħmula mid-Delegati maħtura kif ġej:
- 4.1 Mexxej, Deputati Mexxejja, Uffiċjali fl-Amministrazzjoni tal-Partit, Uffiċjali tal-Eżekuttivu membri ordinarji fl-Eżekuttiv Nazzjonali;
- 4.2 Id-Delegati lokali jkunu maħtura mill-membri tal-Partit f'dak il-lokal u dan skont l-iskeda illi tidher hawn taħt:

MEMBRI		DELEGATI
<u>Minn</u>	<u>Sa</u>	
0	24	0
25	50	3
51	150	3
151	250	1
251	350	1
351	500	1
501	650	1
651	800	1
801	950	1
951	1100	1
1101	1250	1
1251	1400	1
1401	1550	1
1551	1700	1
1701	1850	1
1851	2000	1
2001	l'fuq	1

- 4.2 Delegati Distrettwali:  
It-tliet uffiċjali (3) fl-Amministrazzjoni Distrettwali kif definiti f'KAP XII Artiklu 1, u disgħa u tletin (39) Delegat għall-Konferenza. Dawn għandhom jiġu nnominati mill-Kumitati ta' Amministrazzjoni Distrettwali, suġġett għall-approvazzjoni tal-Eżekuttiv Nazzjonali, u għandhom ikunu persuni li ma kienux Delegati tal-Konferenza fit-tliet snin preċedenti. Dawn jiġu kkonfermati waqt il-Laqqgħa Ġenerali Annwali tad-Distrett.

- 4.3 Delegati Reġjonali:

Il-ħames (5) uffiċjali tal-Amministrazzjoni Reġjonali għal Għawdex.

- 4.4 Sezzjoni Kunsilliera:  
Delegat wieħed għal kull Kunsill Lokali.
- 4.5 Grupp Parlamentari:  
Il-membri kollha tal-Grupp Parlamentari inkluż il-Membri Parlamentari Ewropej.
- 4.6 Fergħat:  
Fimistax (15)-il delegat għal kull fergħa li jattendu u jieħdu sehem f'kull Konferenza Ġenerali u li dawn biss ikollhom dritt għall-vot.
- 4.7 Fondazzjoni:  
Tnejn u għoxrin (22) Delegat.
- 4.8 Rappreżentanti tal-Partit barra minn Malta:  
Delegat (1) għal kull Kumitat tal-Partit barra minn Malta rikonoxxut mill-Eżekuttiv Nazzjonali u liema Delegat irid ikun elett mill-Kumitat innifsu.
- 4.9 Għaqdiet Affiljati:  
Mhux aktar minn tliet (3) Delegati għal kull waħda minn daww għaqdiet li l-Eżekuttiv Nazzjonali jagħżilhom bħala għaqdiet affiljati skont KAPXVI.
- 4.10 Delegati Onorarji:  
Il-Konferenza Ġenerali b'riżoluzzjoni speċjali tista' għar-raġunijiet eċċezzjonali tiddikjara Delegati preżenti jew passati bħala Delegati onorarji.
- 4.11 Kull kandidat nominat mill-Eżekuttiv Nazzjonali jitqies bħala Delegat f'kull Konferenza Ġenerali għall-approvazzjoni tal-Programm Elettorali għall-Elezzjoni Ġenerali.
5. Il-Konferenza Ġenerali titmexxa mill-President tal-Partit, li għall-finijiet tal-Konferenza jissejjaħ *Chairperson*, iżda fil-każ ta' elezzjoni għall-hatra tal-President tal-Partit, jew jekk ikun deċiż mod ieħor mill-Eżekuttiv Nazzjonali, jinħatar *Chairperson ad hoc* mill-Konferenza, biex imexxi l-Konferenza.
  - 5.1 L-*Chairperson* ma jistax jivvota fuq ebda mozzjoni iżda jkollu *casting vote*.  
L-*Chairperson* ikollu vot fil-każ ta' elezzjonijiet għall-ħatriet biss.
6. Fil-Konferenza Ġenerali Annwali jinħatru:-
  - 6.1 Kull sena membri ordinarji għall-Eżekuttiv Nazzjonali;
  - 6.2 Kull sentejn taħtar President, Viċi President, Segretarju Internazzjonali u Segretarju Organizzattiv.
  - 6.3 Kull sena kumpanija tal-Awdituri biex isservi ta' awditur tal-finanzi tal-Partit.
  - 6.4 Wara kull Elezzjoni Ġenerali, fi żmien sitt xhur, sakemm il-Konferenza Annwali ma tissejjaħx qabel, għandha tissejjaħ Konferenza Ġenerali biex taħtar l-uffiċjali tal-Amministrazzjoni hawn fuq imsemmija kif ukoll il-Membri Ordinarji tal-Eżekuttiv Nazzjonali.
7. Il-President, is-Segretarju Internazzjonali, is-Segretarju Organizzattiv, is-Segretarju tal-Grupp Parlamentari, ir-Rappreżentant Kunsilliera u l-*Chairperson* tal-Fondazzjoni għandhom iressqu Rapport ta' F'idma kull sena lill-Konferenza Ġenerali.
8. F'kull Konferenza Ġenerali, wara li jitressqu r-Rapporti ta' F'idma, kull Delegat jista' jitlob spjegazzjoni ta' aġir minn kull membru tal-Partit li jokkupa kariga politika pubblika, jew li jokkupa kariga fi-istruttura tal-Partit sakemm jindika t-talba għal spjegazzjoni lill-Eżekuttiv Nazzjonali minn qabel.
9. Il-Partit għandu jieħu kull miżura biex jilħaq il-mira li kull sess ikollu erbgħin fil-mija (40%) rappreżentanza fil-Konferenza Ġenerali u dan skont ir-regolamenti dwar elezzjonijiet.



10. L-Istatut tal-Partit għandu jiġi emendat b'mozzjoni ta' emenda li tiġi approvata minn ħamsin fil-mija u wieħed (50%) + 1 tal-voti validi.

## KAP VI

### EŻEKUTTIV NAZZJONALI

1. L-Eżekuttiv Nazzjonali jkun magħmul kif ġej:
  - I. Mexxej
  - II. Deputati Mexxejja;
  - III. Amministrazzjoni tal-Partit;
  - IV. Uffiċjali tal-Eżekuttiv;
  - V. Kordinaturi Distrettwali u Kordinatur Reġjonali;
  - VI. Sitt (6) membri mill-Grupp Parlamentari minbarra s-Segretarju tal-Grupp Parlamentari;
  - VII. Żewġ (2) membri minn kull fergħa; u
  - VIII. Tnax-il (12) membru ordinarju elett direttament mill-Konferenza Ġenerali li tal-inqas erbgħa (4) minnhom ikunu nisa u tnejn (2) ikunu żgħażaġħ.
2. L-Eżekuttiv Nazzjonali jkun responsabbli:
  - a) mit-tmexxija tal-Partit bejn Konferenza Ġenerali u oħra;
  - b) mit-tfassil ta' strateġija għall-Partit, kollu kemm hu;
  - ċ) li jiżviluppa u jmantni Partit attiv f'Malta;
  - d) flimkien mad-Deputati tal-Partit Laburista, ir-rappreżentanti tal-Partit Laburista fil-Parlament Ewropew u l-Kunsilliera Lokali biex jassigura l-implimentazzjoni tal-għanijiet u l-prinċipji tal-Partit.
3. L-Eżekuttiv Nazzjonali fost l-oħrajn għandu dawn id-dmirijiet:
  - 3.1 Jieħu inizzjattivi b'mod attiv fl-iżvilupp tal-politika tal-Partit;
  - 3.2 Jieħu kull deċiżjoni meħtieġa fit-tmexxija u għad-direzzjoni Ġenerali tal-Partit;
  - 3.3 Jieħu kull pass għat-twettiq tal-politika Ġenerali tal-Partit;
  - 3.4 Ifassal u jwettaq ħidma għas-sostenn tal-appoġġ popolari għall-Partit;
  - 3.5 Iseddaq kooperazzjoni u djalogu attiv bejn l-organi kollha fil-Partit;
  - 3.6 Jassigura koordinazzjoni fil-ħidma tal-Partit u sostenn finanzjarju adegwat;
  - 3.7 Jiltaqa' darba fis-sena mal-awdituri maħtura mill-Konferenza Ġenerali;
  - 3.8 Jipprovdi għal regolamenti għat-tħaddim aħjar tal-istrutturi tal-Partit;
  - 3.9 Jieħu l-passi kollha biex il-Partit ikun rappreżentat bl-aħjar kandidati fl-Elezzjonijiet Ġenerali, Elezzjonijiet tal-Parlament Ewropew u elezzjonijiet tal-Kunsilli Lokali;
  - 3.10 Ifassal il-programmi elettorali għall-elezzjonijiet kollha li jikkontesta l-Partit u japprova l-programm elettorali għall-elezzjonijiet tal-Kunsilli Lokali kif ukoll dawk tal-elezzjonijiet għall-Parlament Ewropew;
  - 3.11 Jiffissa l-proċedura tad-diskussjoni matul il-Kongress;

- 3.12 Flimkien mal-Amministrazzjoni huwa responsabbli mill-implimentazzjoni tal-Kodiċi ta' Etika u Dixxiplina.
4. L-Eżekuttiv Nazzjonali għandu jagħmel l-Aġenda għal-laqqgħat tal-Konferenza Ġenerali u tal-Kungress tal-Partit hliet fil-każ meta l-Konferenza Ġenerali tissejjaħ wara petizzjoni mid-Delegati jew tissejjaħ mill-Mexxej.
- 4.1 Fit-tnejn tal-Aġenda, l-Eżekuttiv għandu jiddiskuti l-mozzjonijiet li jistgħu jitressqu għad-diskussjoni fil-Konferenza Ġenerali, inkluż mal-proponent u s-sekondant.
5. L-Eżekuttiv Nazzjonali jista' jissospendi minn kull kariga kull membru tal-Eżekuttiv Nazzjonali f'każ ta' ksur tal-Kodiċi ta' Etika.
6. Membri tal-Grupp Parlamentari għandhom id-dritt li jattendu għal-laqqgħat tal-Eżekuttiv u jistgħu jipparteċipaw fid-diskussjonijiet iżda mingħajr id-dritt tal-vot sakemm ma tkunx laqgħa tal-Eżekuttiv u tal-Grupp Parlamentari kongunti.
7. Il-kworum tal-Eżekuttiv Nazzjonali għandu jkun ta' tletin fil-mija u wieħed (30% + 1). Jekk sa nofsiegħa wara l-ħin mgħarraf ma jkunx hemm Kworum, il-laqqgħa ssir bin-numru ta' membri preżenti jekk il-President jew fl-assenza tiegħu l-Viċi President ikun tal-fehma li għandha ssir.
8. Membru li jonqos għal tliet (3) seduti konsekuttivi mingħajr ġustifikażzjoni jitlef postu mill-Eżekuttiv Nazzjonali.
9. L-Aġenda għal-laqqgħat tal-Eżekuttiv Nazzjonali ssir mis-Segretarju tal-Eżekuttiv Nazzjonali, bi ftehim mal-Mexxej jew mal-President. L-Aġenda għandha tiġi mqassma lill-membri mill-inqas tmienja u erbgħin siegħa (48) qabel il-laqqgħa. B'danakollu, laqqgħat b'urġenza jistgħu jissejju mingħajr ma jkun hemm dan l-avviż, meta dawn jiġu msejjaħ mill-Mexxej u jew mill-President.
10. Għandha tissejjaħ laqqgħa tal-Eżekuttiv Nazzjonali fuq talba tal-Mexxej, tal-President jew ta' ħames (5) Membri tal-Grupp Parlamentari fiċ-ċirkostanzi msemmija fl-Artiklu 10 U 12 ta' Kap X jew b'talba ta' tletin fil-mija (30%) tal-membri tal-Eżekuttiv li jressqu talba lill-President tal-Partit.
11. L-Eżekuttiv Nazzjonali għandu jiltaqa' mill-inqas tmax-il darba fis-sena imma m'għandux ikun hemm perjodu ta' sitt ġimgħat bejn laqqgħa u oħra.
12. Il-Mexxej waħdu wara li jinforma lill-President, jista' jsejjaħ laqqgħa tal-Eżekuttiv Nazzjonali mal-Grupp Parlamentari.
13. L-ewwel laqqgħa tal-Eżekuttiv Nazzjonali wara l-elezzjoni Ġenerali għandha titlaqqa' konguntivament mal-Grupp Parlamentari.
14. L-Eżekuttiv Nazzjonali flimkien mal-Grupp Parlamentari jiddeċiedi permezz ta' vot sigriet dwar liema distrett għandu jiġi vakanti f'każ li membru Parlamentari jkun elett minn żewġ distretti.
15. Kull sentejn, l-Eżekuttiv Nazzjonali, wara l-Konferenza Ġenerali, għandu jitleqqa' biex, fost ħwejjeġ oħra, jaħtar Segretarju tal-Eżekuttiv Nazzjonali. L-elezzjoni ssir permezz ta' vot sigriet li jittieħed mill-membri tal-Eżekuttiv Nazzjonali preżenti għal din il-laqqgħa. Membri tal-Grupp Parlamentari ma jistgħux jiġu kkunsidrati għal din il-kariga.

Is-Segretarju tal-Eżekuttiv Nazzjonali jwettaq dawn il-funzjonijiet:

- I. Ikun is-Segretarju tal-Konferenza Ġenerali, tal-Eżekuttiv Nazzjonali, tal-Amministrazzjoni u jkun responsabbli għall-minuti u l-korrispondenza tagħhom;
  - II. Jassisti fl-organizzazzjoni tal-Konferenza Ġenerali u tal-Kongress Nazzjonali;
  - III. Jassisti lill-Mexxej, Deputati Mexxejja u President tal-Partit kif ikun minnhom mitlub;
  - IV. Iwettaq kull hidma oħra li tista' tiġi lillu mitluba mill-Amministrazzjoni jew mill-Eżekuttiv Nazzjonali.
16. L-Eżekuttiv Nazzjonali għandu jaħtar Amministratur Finanzjarju li jkun responsabbli mit-tmexxija tal-finanzi tal-Partit. L-Amministratur Finanzjarju jinħatar għal perjodu ta' sentejn. Il-Ħatra ta' dan l-uffiċjal issir permezz ta' proposti mill-Amministrazzjoni tal-Partit lill-Eżekuttiv Nazzjonali fuq liema proposti l-membri tal-Eżekuttiv iridu jivvotaw biex japprovaw jew jirrifjutaw permezz ta' votazzjoni sigrieta. Membri tal-Grupp Parlamentari ma jistgħux jiġu nominati għal din il-kariga.
  17. L-Eżekuttiv Nazzjonali għandu jaħtar *Chairperson* għall-Fondazzjoni għal perjodu ta' sentejn li jkun responsabbli mit-tmexxija tal-Fondazzjoni u li jkollu d-dmir li jhejji rapport dwar il-hidma tal-Fondazzjoni lill-Konferenza Ġenerali Annwali. Huwa jkun membru fl-Amministrazzjoni tal-Partit. Il-ħatra ssir fl-ewwel laqgħa wara l-Konferenza Ġenerali Annwali f'għeluq is-sentejn mill-ħatra taċ-*Chairperson* tal-Fondazzjoni. Membri tal-Grupp Parlamentari u tal-Forum Kandidati ma jistgħux jiġu nominati għal din il-kariga.
  18. L-Eżekuttiv Nazzjonali għandu jaħtar Kap tal-Uffiċċju Elettorali. Il-Kap tal-Uffiċċju Elettorali jinħatar għal sentejn wara kull Elezzjoni Ġenerali. Membri tal-Grupp Parlamentari u Sezzjoni Kunsilliera ma jistgħux jokkupaw din il-kariga.
  19. L-Eżekuttiv Nazzjonali wara l-Konferenza Ġenerali Annwali, kull sentejn jaħtar dawn l-uffiċjali tal-Eżekuttiv Nazzjonali minn fost il-membri tal-Partit u liema uffiċjali jiġu nominati mill-Amministrazzjoni Nazzjonali:
    - I. Uffiċjal Kordinament Kumitati – li għandu jwettaq ix-xogħol kollu meħtieġ biex il-hidma tal-Kumitati Lokali tkun kordinata fil-qafas tal-hidma ppjanata mill-Partit, jassisti lill-kumitati jwettqu l-hidma minnhom mitluba u jara li l-kumitati jilħqu l-miri imfassla. Dan l-uffiċjal iwettaq il-hidma tiegħu b'koordinazzjoni mal-President tal-Partit u d-Deputat Mexxej għall-Affarijiet tal-Partit.
    - II. Uffiċjal Opportunitajiet Indaqs – li jkun responsabbli minn inizjattivi li għandhom jiġu indirizzati u implimentati strateġiji kontra kull forma ta' diskriminazzjoni u esklużjoni soċjali.
  20. Fl-ewwel laqgħa tal-Eżekuttiv Nazzjonali, wara l-ħatra tal-uffiċjali tal-Amministrazzjoni u l-Uffiċjali maħtura mill-Eżekuttiv Nazzjonali, is-Segretarju Internazzjonali u s-Segretarju Organizzattiv għandhom jaħtru l-assistenti tagħhom. Fuq proposta tal-istess uffiċjali, l-assistenti għandhom ikunu minn fost il-membri tal-Eżekuttiv.
  21. Wara Elezzjoni Ġenerali, l-uffiċjali maħtura mill-Eżekuttiv Nazzjonali għandhom jiġu maħtura fl-ewwel laqgħa wara l-Konferenza Ġenerali msejja biex taħtar l-Uffiċjali tal-Amministrazzjoni.
  22. L-Uffiċjali tal-Eżekuttiv Nazzjonali għandhom ikunu membri tal-Partit.
  23. L-Eżekuttiv Nazzjonali għandu jagħzel iċ-*Chairperson* u d-Diretturi tal-kumpaniji tal-Partit. L-Eżekuttiv Nazzjonali għandu jaħtar Kummissjoni li tikkonsisti mid-Deputat Mexxej għall-Affarijiet tal-Partit, il-President tal-Partit, u żewġ membri oħra li jinħatru mill-Eżekuttiv Nazzjonali kull sena, li flimkien mal-Kumitati Lokali jirrakkomandaw lill-Amministrazzjoni tal-Partit l-aħjar użu tal-propjetà tal-Partit. Id-deċiżjoni finali tkun tal-Amministrazzjoni u tkun komunikata bil-miktub.

## KAP VII

### MEXXEJ U DEPUTATI MEXXEJJA

1. Il-Partit Laburista għandu jahtar Mexxej, Deputat Mexxej għall-Affarijiet tal-Parlament u Deputat Mexxej għall-Affarijiet tal-Partit.
2. Il-Mexxej huwa l-Kap tal-Partit kif ukoll iċ-*Chairperson* tal-Grupp Parlamentari.
3. Il-Mexxej tal-Partit iservi bħala Prim Ministru meta l-Partit qed imexxi l-Gvern u Kap tal-Oppożizzjoni meta l-Partit ikun fl-Oppożizzjoni.
4. Il-Mexxej tal-Partit jagħti d-direzzjoni Ġenerali u politika lill-organi kollha tal-Partit. Hu responsabbli għad-direzzjoni tal-Grupp Parlamentari fil-ħidma tiegħu fil-Parlament.
5. Id-Deputat Mexxej għall-Affarijiet tal-Parlament iservi ta' Deputat Prim Ministru meta l-Partit ikun fil-Gvern u Deputat Kap tal-Oppożizzjoni meta l-Partit ikun fl-Oppożizzjoni. Huwa jieħu l-kariga u jkun responsabbli mill-istess xogħol u responsabbiltajiet ta' Mexxej meta dan ikun assenti minn Malta jew ma jkunx f'pożizzjoni li jaqdi l-funzjonijiet tal-kariga tiegħu.
- 5.1 Id-Deputat Mexxej għall-Affarijiet tal-Parlament huwa responsabbli mill-ħidma tal-Partit fil-Parlament.
6. Id-Deputat Mexxej għall-Affarijiet tal-Partit fost oħrajn:
  - i) Imexxi u jikkordina l-ħidma tal-Amministrazzjoni u l-Fergħat tal-Partit, tal-Kumitati Lokali u l-Amministrazzjonijiet Distrettwali;
  - ii) iżomm kuntatt kontinwu mal-Kumitati Lokali kollha u oqsma oħra tal-Partit bil-għan li jgħin hom kemm jista' fil-problemi li jinqalgħu u jara li l-ilmenti tagħhom jiġu riżolti fi żmien qasir;
  - iii) Jikkordina l-ħidma tas-Sezzjoni Kunsilliera.
7. Kull membru tal-Partit hu elegibbli biex jikkontesta għall-kariga ta' Mexxej.
8. Il-Membri Parlamentari biss huma elegibbli biex jikkontestaw għall-kariga ta' Deputat Mexxej għall-Affarijiet tal-Parlament. F'każ li d-Deputat Mexxej għall-Affarijiet tal-Parlament ma jibqax Membru Parlamentari, ma jibqax iservi ta' Deputat Mexxej għall-Affarijiet tal-Parlament.
9. Kull membru tal-Partit huwa elegibbli biex jikkontesta għall-kariga ta' Deputat Mexxej għall-Affarijiet tal-Partit, hliet għal dawk il-membri li jkunu Membri Parlamentari u / jew Membri Parlamentari Ewropej.
10. Il-Mexxej jinħatar wara kull Elezzjoni Ġenerali mill-Kongress tal-Partit kif imfisser fil-Kapitolu u KAP XVIII.
11. Fil-każ ta' konferma tal-Mexxej wara Elezzjoni Ġenerali, il-votazzjoni ssefħ mill-Konferenza Ġenerali kif imfisser f'KAP XVIII.
12. Għandha tiġi msejha Konferenza Ġenerali fuq talba:
  - i. Tad-Delegati skont Artikolu 2.2 tal-Kap V;
  - ii. Tal-Eżekuttiv Nazzjonali; jew
  - iii. Tal-Grupp Parlamentari

biex tiddiskuti l-ħidma tal-Mexxej tal-Partit u jittiehed vot dwar l-istess ħidma.

13. Id-Deputati Mexxejja jinħatru, jiġgeddu jew jinbidlu mill-Konferenza Ġenerali wara kull Elezzjoni Ġenerali.
14. F'każ ta' konferma tad-Deputati Mexxejja wara Elezzjoni Ġenerali, il-votazzjoni sseħħ mill-Konferenza Ġenerali kif imfisser f'KAP XVIII.
15. Għandha tiġi msejġha Konferenza Ġenerali fuq talba:
  - i. tad-Delegati skont Artikolu 2.2 tal-Kap V;
  - ii. tal-Eżekuttiv Nazzjonali; jew;
  - iii. tal-Grupp Parlamentaribiex tiddiskuti l-ħidma tad-Deputati Mexxejja u jittieħed vot dwar l-istess ħidma.

## KAP VIII

### KUNGRESS TAL-PARTIT

1. Il-Kungress tal-Partit ikun magħmul minn dawn li ġejjin:
  - I. Delegati tal-Konferenza Ġenerali;
  - II. Uffiċjali u Membri tal-Kumitati;
  - III. Sezzjoni Kunsilliera;
  - IV. Forum Kandidati;
  - V. Membri tal-Partit li jkunu ilhom mill-inqas ħames snin konsekuttivi regolari fil-ħlas. Għall-membri tal-Partit minn età ta' 20 sena jew anqas, il-perjodu ta' sħubija konsekuttiva jkun ta' tliet snin.
2. Il-Kungress tal-Partit għandu jiltaqa' qabel l-Elezzjoni Ġenerali biex jiddiskuti linji gwida tal-politika tal-Partit.
3. Jelegġi l-Mexxej tal-Partit skont ir-regolamenti fil-KAP XVIII.
4. Il-kungress ma jeħtieġx kworum biex jiltaqa'.
5. Il-President tal-Partit iservi ta' *Chairperson* tal-Kungress.
6. L-Eżekuttiv Nazzjonali jista' jsejjaħ laqgħa tal-Kungress tal-Partit għal xi raġuni li l-istess Eżekuttiv Nazzjonali jidhirlu li hija meħtieġa.
7. Il-Kungress tal-Partit jiġi regolat skont l-*standing orders* tal-Partit.

## KAP IX

### AMMINISTRAZZJONI TAL-PARTIT

1. L-Amministrazzjoni tal-Partit għandha tkun komposta mill-:
  - I. Mexxej
  - II. Deputati Mexxejja
  - III. President
  - IV. Viċi President
  - V. Segretarju tal-Eżekuttiv Nazzjonali
  - VI. Kap Eżekuttiv
  - VII. Segretarju Internazzjonali
  - VIII. Segretarju Organizzattiv
  - IX. *Chairperson* Fondazzjoni
  - X. Segretarju Grupp Parlamentari
  - XI. President Sezzjoni Kunsilliera
2. L-Amministrazzjoni tal-Partit fil-ħidma tagħha hija responsabbli lejn l-Eżekuttiv Nazzjonali.
3. Id-dmirijiet tal-Amministrazzjoni tal-Partit, fost l-oħrajn, huma dawn li ġejjin:
  - 3.1 Tkun responsabbli mill-Amministrazzjoni u l-kordinazzjoni Ġenerali tal-Partit;
  - 3.2 Tesegwixxi d-deċizjonijiet meħuda mill-Eżekuttiv Nazzjonali;
  - 3.3 Tagħmel sugġerimenti u rakkomandazzjonijiet lill-Eżekuttiv Nazzjonali dwar:-
    - a) fatti u sitwazzjonijiet li jista' jkollhom effetti fuq it-tkabbir tal-appoġġ popolari tal-Partit;
    - b) ħidmiet godda;
    - c) ħidma Ġenerali tal-Partit.
4. Tkun responsabbli mir-relazzjonijiet barranin tal-Partit kemm fuq livell bilaterali kif ukoll fir-rigward ta' organizzazzjonijiet internazzjonali li fihom ikun imsieħeb il-Partit.
5. Torganizza l-kampanji elettorali fl-elezzjonijiet tal-Kunsilli Lokali, għall-Parlament Ewropew u l-Elezzjoni Ġenerali;
6. Tgħin fl-għażla tal-aġenti elettorali tal-kandidati fl-elezzjonijiet imsemmija fl-artiklu preċedenti.
- 7.1 Flimkien mal-Eżekuttiv Nazzjonali tkun responsabbli mill-osservanza tal-Kodiċi ta' Etika u Dixxiplina u dan billi l-Amministrazzjoni tista' tiegħu daww il-passi kollha neċessarji biex tiżgura d-dixxiplina fl-istrutturi kollha tal-Partit skont l-istess Kodiċi.
- 7.2 L-Amministrazzjoni tal-Partit jew Kummissjoni maħtura minnha, tista' twaqqaf is-sħubija ta' membru mal-Partit Laburista għal raġunijiet ta' mgħieba li tmur kontra l-prinċipji u l-ħidma tal-Partit. Tali proċeduri jridu jagħtu smiegħ xieraq lill-partijiet involuti meta jqumu kwistjonijiet ta' din in-natura qabel tittieħed deċiżjoni, u tali deċiżjonijiet iridu jiġu komunikati bil-miktub lill-persuni in kwistjoni.
8. Taqdi kwalunkwe dmir li jiġi mogħti lilha mill-Eżekuttiv Nazzjonali.
9. Dmirijiet tal-Uffiċjali tal-Amministrazzjoni:
  - 9.1(a) Id-dmirijiet tal-President huma:
    - i. Jippresjedi l-laqqgħat tal-Amministrazzjoni u tal-Eżekuttiv Nazzjonali;
    - ii. Jara li l-Istatut tal-Partit jiġi osservat u applikat mill-organi u mill-fergħat tal-Partit;
    - iii. Iżomm registru tad-deċiżjonijiet li jingħataw dwar l-interpretazzjoni tal-Istatut liema deċiżjonijiet joħolqu preċedent li jorbot. Dawn id-deċiżjonijiet għandhom ikunu komunikati lill-istrutturi tal-Partit konċernati;

- iv. Jagħti rendikont ta' ħidma, f'isem l-Amministrazzjoni tal-Partit, lill-Eżekuttiv Nazzjonali u f'isem l-Eżekuttiv Nazzjonali lill-Konferenza Ġenerali Annwali;
  - v. Iressaq ir-rapport finanzjarju fil-Konferenza Ġenerali Annwali, imħejji mill-Amministratur Finanzjarju;
  - vi. Li flimkien mad-Deputat Mexxej għall-Affarijiet tal-Partit, għandu d-dmir li jara li jittieħdu l-passi kollha meħtieġa u li jiġu attwati d-deċiżjonijiet tal-Amministrazzjoni, l-Eżekuttiv Nazzjonali u tal-Konferenza Ġenerali u l-istrutturi tal-Partit;
  - vii. Li jaqdi dawk id-dmirijiet l-oħra msemmija f'dan l-Istatut u li jistgħu jiġu delegati lill-Mexxej, Deputati Mexxejja, Amministrazzjoni u Eżekuttiv Nazzjonali.
- 9.1(b) Il-President meta jkun qiegħed jippresjedi l-laqgħa tal-Amministrazzjoni, jista' jagħti l-vot originali fuq kull suġġett li jkun ġie għall-votazzjoni, u fil-każ fejn il-voti jiġu ndaqs jista' jagħti l-casting vote anki jekk ikun eżercita l-vot originali.
- 9.2 Il-Viċi President ikun responsabbli mid-dmirijiet tal-President meta dan ikun assenti jew indispost.
- 9.3 Id-dmirijiet tas-Segretarju Internazzjonali jkunu dawn li ġejjin:
- 9.3.1 Li jkun responsabbli mir-relazzjonijiet barranin tal-Partit kemm fuq livell bilaterali kif ukoll fir-rigward ta' Organizzazzjonijiet Internazzjonali li fihom ikun imsieħeb il-Partit.
  - 9.3.2 Li jikkordina Segretarjat Internazzjonali għar-riċerka u aġġornament fir-relazzjonijiet Internazzjonali, Ewropej u Mediterranji.
  - 9.3.3 Li jressaq Rapport ta' Ħidma mwettaq fil-qasam internazzjonali lill-Konferenza Ġenerali.
- 9.4 Id-dmirijiet tas-Segretarju Organizzattiv huma:
- 9.4.1 Li jiehu dawk il-passi kollha meħtieġa fl-organizzazzjoni ta' attivitajiet popolari organizzati mill-Partit u dan skont dawk l-istruzzjonijiet li jingħatawlu minn zmien għall-zmien mill-Mexxej, Deputati Mexxejja, Amministrazzjoni jew Eżekuttiv Nazzjonali tal-Partit.
  - 9.4.2 Li jressaq Rapport ta' Ħidma lill-Konferenza Ġenerali kull sena
- 9.5 Il-Kap Eżekuttiv huwa maħtur mill-Mexxej tal-Partit, u d-dmirijiet u r-responsabilitajiet tiegħu huma assenjati mill-Mexxej tal-Partit.

**KAP X****IL-GRUPP PARLAMENTARI****i - Parlament Malti**

1. Kull min jiġi elett fil-Parlament f'isem il-Partit isir awtomatikament Membru tal-Grupp Parlamentari sakemm:
  - 1.1 ma jergax ikun elett fl-elezzjoni; jew
  - 1.2 ma jiġix imkeċċi mill-Grupp b'deċiżjoni tal-Grupp Parlamentari u tal-Eżekuttiv Nazzjonali f'laqgħa msejġha apposta.
2. Il-Grupp, darba fis-sena, jaħtar minn fost il-membri tiegħu Segretarju tal-Grupp li dan ikun il-*Whip*, Assistent tiegħu, Kaxxier u Assistent Kaxxier.
3. Il-Grupp għandu jagħżel sitta minn fost il-membri tiegħu biex ikunu membri ordinarji tal-Eżekuttiv Nazzjonali:
  - 3.1 Huwa d-dmir tal-membri l-oħrajn kollha li jattendu l-laqqgħat tal-Eżekuttiv Nazzjonali u li jieħdu parti fid-diskussjonijiet;
  - 3.2 Il-votazzjoni għas-sitt membri għall-Eżekuttiv Nazzjonali u s-Segretarju tal-Grupp issir b'votazzjoni sigrieta.
4. Il-Grupp Parlamentari għandu jiltaqa' skont il-ħtieġa.
5. Id-deċiżjonijiet għandhom jittieħdu b'maġġoranza sempliċi.
6. Il-Mexxej, bħala *Chairperson* tal-Grupp Parlamentari, għandu d-dritt li jivvota u jkollu l-*casting vote* f'każ ta' voti indaqs.
7. Id-Deputat Mexxej għall-Affarijiet tal-Partit u l-President, għandhom il-jedd li jattendu għal-laqqgħat tal-Grupp Parlamentari u jipparteċipaw fid-diskussjonijiet, iżda m'għandhomx il-jedd għall-vot f'dan il-Grupp. Il-Grupp jista' jistieden għal-laqqgħat tiegħu, uffiċjali oħra tal-Partit u / jew persuni oħra bħala osservaturi jew biex jassistuh fil-ħidma tiegħu.
8. Dawn il-laqqgħat jiġu msejġha b'arranġament bejn il-Mexxej u l-*Whip*.
9. Il-Membri Parlamentari għandhom jagħmlu l-kontribuzzjoni ta' kull xahar għall-fondi tal-Partit skont kif jiddeċiedi l-Eżekuttiv Nazzjonali. Fil-kontribuzzjoni jkun inkluż il-ħlas tas-sħubija fil-Partit.
10. F'każ ta' differenzi serji, il-kwistjoni tiġi mressqa quddiem l-Eżekuttiv Nazzjonali bi dritt għall-appell lill-Konferenza Ġenerali. Jekk ma jkunx hemm żmien biżżejjed biex isir dan, il-membri kollha jridu jivvotaw skont kif jaqta' l-Mexxej u l-kwistjoni tiġi mistħarrġa wara.
11. Meta fil-Parlament jinqalgħu kwistjonijiet li jitolbu deċiżjonijiet fil-mument, il-Membri tal-Parlament għandhom joqogħdu għad-deċiżjonijiet li jagħti l-Mexxej u fl-assenza tiegħu d-Deputat Mexxej għall-Affarijiet tal-Parlament.
12. Il-Membri tal-Parlament li ma jaqblux mad-deċiżjonijiet tal-Mexxej jistgħu jressqu l-kwistjoni quddiem l-Eżekuttiv Nazzjonali biex dan jieħu l-passi meħtieġa.
13. Il-Mexxej fi kwistjonijiet li jiddeċiedi li ma jkunux ta' prinċipji, jista' jagħti vot liberu.
14. Il-*Whip* huwa obligat jirraporta lill-Eżekuttiv Nazzjonali kull ksur jew nuqqas ta' dixxiplina mill-Membri Parlamentari sabiex dan l-Eżekuttiv Nazzjonali jkun jista' jieħu l-passi meħtieġa.



## ii - Membri Parlamentari Ewropej

1. Fil-każ tal-Membri Parlamentari Ewropej, l-Eżekuttiv Nazzjonali għandu jaħtar wieħed mid-Deputati eletti sabiex jaġixxi bħala Kap tad-Delegazzjoni Laburista fil-Parlament Ewropew.
2. Kull Membru Parlamentari Laburista għall-Parlament Ewropew għandu:
  - 2.1 Jiffirma parti mid-delegazzjoni Laburista fil-Parlament Ewropew li tagħmel parti mill-Grupp Soċjalista;
  - 2.2 Iżomm kuntatt regolari mal-Amministrazzjoni tal-Partit fil-qadi ta' dmirijiet u jattendi għal-Laqqgħa ta' Kordinament mal-Amministrazzjoni li għandha ssir darba fix-xahar u jittejjja Rapport ta' F'idma kull tliet xhur li jiġi mgħoddi lill-Eżekuttiv Nazzjonali;
  - 2.3 Jassisti lill-Partit f'dak kollu mitlub minnu;
  - 2.4 Jipparteċipa fil-Parlament Ewropew mal-Grupp Soċjalista fuq il-linji tal-Program Elettorali tal-Partit Laburista approvat għal dan il-għan;
  - 2.5 Ikollu dritt li jattendi l-laqqgħat tal-Eżekuttiv Nazzjonali u jkun bla vot, iżda jkollu l-vot f'każ tal-laqqgħa tal-Grupp Parlamentari u l-Eżekuttiv Nazzjonali kongunta;
  - 2.6 Iżomm kuntatt mal-Kumitati Lokali u dawk Distrettwali jew Fergħat oħra tal-Partit;
  - 2.7 Il-Membri Parlamentari Ewropej għandhom jaġmhu l-kontribuzzjoni ta' kull xahar għall-fondi tal-Partit skont kif jiddeċiedi l-Eżekuttiv Nazzjonali. Fil-kontribuzzjoni jkun inkluż il-ħlas tas-sħubija fil-Partit.

## KAP XI

### IS-SEZZJONI KUNSILLIERA

1. Kull Kunsillier elett f'isem il-Partit Laburista huwa membru ta' din is-Sezzjoni.
2. Il-membri ta' din is-Sezzjoni għandhom kull sentejn jeleġġu erba' (4) uffiċjali u ħames membri li bejniethom jiffurmaw il-Kumitat Eżekuttiv tas-Sezzjoni Kunsilliera wara kull elezzjoni tal-kunsilli lokali. L-elezzjoni m'għandhiex issir aktar tard mill-aħħar ta' Marzu. F'każ ta' elezzjonijiet prospettivi tal-Kunsilli Lokali, l-elezzjoni tiġi posposta u ssir mhux aktar tard minn xahrejn wara l-istess elezzjonijiet.
3. L-uffiċjali tas-sezzjoni huma l-President, Viċi President, Segretarju, u Segretarju Internazzjonali.
4. L-Eżekuttiv għandu jinkludi żewġ (2) membri minn kull sess, Sindku, Viċi Sindku, *Minority Leader*, u Kunsillier minn Ghawdex. F'każ ta' kontestazzjoni għall-karigi tal-Uffiċjali, dawn il-parametri ma japplikawx, u l-Eżekuttiv elett jista' jaħtar membri oħra sabiex jintlaħqu dawn il-kriterji.
5. Il-ħatra ta' Kunsillier għall-Eżekuttiv tas-Sezzjoni ma tikkwalifikahx bħala Delegat għall-Konferenza.
6. L-Uffiċjali u l-membri tal-Eżekuttiv tas-Sezzjoni Kunsilliera għandhom jinħatru minn fost il-membri kollha tas-sezzjoni.
7. Fl-ewwel laqqgħa tal-Eżekuttiv tas-Sezzjoni għandhom jinħataru it-tmienja u sittin (68) delegat tal-Konferenza Ġenerali. Kull Kunsill Lokali għandu jkollu Delegat wieħed, li jkun l-aktar persuna li ġabet voti fl-ewwel għadd f'isem il-Partit Laburista fil-lokal rispettiv. F'każ li t-tali persuna tkun diġà Delegata, tinħatar it-tieni persuna li ġabet l-aktar voti fl-ewwel għadd. L-

istess japplika jekk it-tieni persuna li gabet l-aktar voti fl-ewwel għadd tkun delegata wkoll. Dan il-metodu jibqa' japplika għall-kunsilliera kollha eletti fl-ewwel għadd. F'każ ta' lokalitajiet fejn il-kunsilliera jkunu kollha Delegati minn strutturi oħrajn tal-Partit, għandha ssir elezzjoni miftuħa għall-kunsilliera kollha tal-Partit Laburista sa mhux aktar tard minn gimgħatejn wara l-istess laqgħa.

8. Is-Sezzjoni Kunsilliera għandha kull sena taħtar 2 rappreżentanti fuq l-Eżekuttiv Nazzjonali tal-Partit Laburista u dan skont KAP VI tal-Istatut.
9. L-Eżekuttiv Nazzjonali japprova regolamenti għall-elezzjonijiet tal-ħatra tal-Eżekuttiv tal-Kunsilliera.
10. Id-Deputat Mexxej għall-Affarijiet tal-Partit ikun membru *ex-ufficio* tal-Eżekuttiv ta' din is-Sezzjoni filwaqt li l-President tal-Partit ikun mitlub li jattendi għal-laqgħat tal-Eżekuttiv tas-Sezzjoni.
11. Fil-laqgħat tas-Sezzjoni għandhom jiġu diskussi l-ħidma tal-Kunsilli Lokali, il-politika tal-Partit dwar il-Kunsilli Lokali u inizjattivi mis-Sezzjoni biex jintlaħqu l-għanijiet tal-Partit fir-rigward tal-Kunsilli Lokali.
12. L-Eżekuttiv tas-Sezzjoni għandu jinħatar f'Laqgħa Ġenerali tas-Sezzjoni li għandha ssir mhux aktar tard minn xahrejn wara l-elezzjonijiet ta' rawnd tal-Kunsilli Lokali.
13. Għandu jkun hemm forum li jissejjaħ 'Forum tas-Sindki u *Minority Leaders*' li jiltaqa' regolarment sabiex jipproponi strateġiji dwar l-operat u l-ħidma tal-Kunsilli Lokali. Dan il-Forum għandu jiltaqa' kull tliet xhur. Ikunu biss is-Sindki u l-*Minority Leaders* li jkollhom dritt tal-vot. Il-Viċi Sindki jkollhom id-dritt jattendu mingħajr vot. F'każ li s-Sindku ta' lokalità ma jkunx jista' jattendi, il-Viċi Sindku ta' dik il-lokalità jkollu d-dritt tal-vot.
14. Is-Sezzjoni Kunsilliera għandha l-fakultà li tlaqqa' l-Kunsilliera u s-Sindki ta' Għawdex separatament.
15. L-Eżekuttiv Nazzjonali għandu jifformula regolamenti għat-tħaddim aħjar tas-Sezzjoni.
16. Dawk il-Kunsilliera Laburisti li jkunu eletti fl-Assoċjazzjoni tal-Kunsilli Lokali, imma li ma jkunux maħtura Delegati, ikollhom id-dritt li jattendu u jipparteċipaw fil-Konferenza Ġenerali mingħajr il-jedd tal-vot.

## KAP XII

### ASSEMBNLEA TAD-DELEGATI

#### ASSEMBLEA TAD-DELEGATI

1. Id-delegati kollha tal-Partit huma elegibbli jipparteċipaw fl-Assemblea.
2. L-Assemblea għandha titlaqqa' minn tal-inqas 3 darbiet fis-sena.
3. L-iskop tal-Assemblea huwa sabiex:
  - i) jinżamm kuntatt kontinwu bejn id-delegati u l-Amministrazzjoni tal-Partit
  - ii) lil hinn mill-Konferenza Ġenerali, ikun hemm spazju aktar wiesgħa ta' diskussjoni fuq temi politiċi kurrenti u skont l-aġenda mfassla.

- iii) L-aġenda titfassal mill-Amministrazzjoni flimkien mal-Kumitati Lokali, li għandhom żmien sa gimgħa qabel il-laqqgħa biex iressqu l-punti għad-diskussjoni lis-Segretarju tal-Eżekuttiv.
  - iv) Jissaħħaħ il-kuntratt bejn id-delegati tal-Partit u l-Grupp Parlamentari.
4. Il-President tal-Partit jippresedi l-Assemblea.
  5. L-Assemblea titmexxa skont l-aġenda mfassla u ċirkolata.
  6. Jistgħu jiġu mistiedna persuni li jistgħu jikkontribwiixxu għall-aġenda tal-Assemblea li ma jkunux delegati mill-Amministrazzjoni tal-Partit.
  7. Dak diskuss waqt l-Assemblea għandu jingiebu għall-attenzjoni tal-Eżekuttiv Nazzjonali mis-Segretarju tal-Eżekuttiv.

## KAP XIII

### **AMMINISTRAZZJONI DISTRETTWALI**

1. F'kull distrett elettorali għandu jkun hemm Kumitat ta' Amministrazzjoni Distrettwali li jkun magħmul minn tliet (3) uffiċjali li jkunu *Chairperson*, Kordinatur Distrettwali u Assistent Kordinatur Distrettwali flimkien mal-President, is-Segretarju u l-Kordinatur F'idma Politika ta' kull lokalità jew rappreżentanti tagħhom, li jagħmlu parti minn dak id-distrett.
2. L-*Chairperson* tal-Kumitat tal-Amministrazzjoni Distrettwali jippresjedi l-laqqgħat tal-Kumitat. Fl-assenza tiegħu, il-laqqgħa għandha tkun preseduta mill-Assistent Kordinatur Distrettwali.
3. Il-Kordinatur Distrettwali għandu r-responsabilità ta' Kordinament fid-distrett u li jaċċerta li jitwettqu r-responsabbiltajiet kollha tal-Kumitat ta' Amministrazzjoni Distrettwali. Huwa jirrappreżenta lid-Distrett fl-Eżekuttiv Nazzjonali u jkun ta' mezz ta' komunikazzjoni bejn id-distrett u l-Eżekuttiv Nazzjonali.
4. Il-Kordinatur Distrettwali jkun responsabbli mill-fondi li jgħaddilu l-Eżekuttiv Nazzjonali għall-ħidma tal-Kumitat ta' Amministrazzjoni Distrettwali u li tagħhom għandu jippreżenta rendikont finanzjarju mill-inqas darba fis-sena lill-Eżekuttiv Nazzjonali.
5. Ir-rappreżentanza legali tal-Kumitat tal-Amministrazzjoni Distrettwali tkun vestita fil-Kordinatur Distrettwali flimkien ma' wieħed mill-uffiċjali l-oħra, skont kif ikun deciż mill-istess Kumitat.
6. L-Assistent Kordinatur Distrettwali għandu jassisti lill-Kordinatur Distrettwali fil-ħidma tiegħu.
7. L-Uffiċjali tal-Kumitati tal-Amministrazzjoni Distrettwali għandhom id-dmir li jiltaqgħu bejniethom biex iwettqu x-xogħol tal-kumitat.
8. Il-Kordinatur Distrettwali għandu jibgħat Rapport ta' F'idma kull tliet xhur lill-Amministrazzjoni. Dan ir-rapport għandu jinkludi wkoll Rapport ta' F'idma tal-Kumitati Lokali kollha tad-distrett.
9. Il-funzjonijiet tal-Kumitat ta' Amministrazzjoni Distrettwali huma:
  - a) Il-kordinament tal-ħidma politika tal-Kumitati Lokali f'kull aspett u dan partikolarment fil-kampanji politiċi fid-Distrett tiegħu, skont id-direttivi mogħtija lilu mill-Eżekuttiv Nazzjonali minn żmien għal żmien;
  - b) Iżomm kuntatt mad-Deputati u Kandidati tad-Distrett;
  - c) Jieġu sehem fil-ħidmiet marbuta mal-proċess elettorali kif ikun mitlub mill-Kap tal-Uffiċċju Elettorali;

- d) Iżomm kuntatt mall-Kumitati Lokali kollha tad-distrett billi jibgħat rappreżentant fil-Laqqgħa tal-Kumitat Lokali;
  - e) Jaċċerta li dawn il-Kumitati Lokali jaħdmu b'mod effettiv;
  - f) Jaċċerta li d-direttivi li joħorġu mill-Eżekuttiv Nazzjonali jitwettqu;
  - g) Jirrapporta regolarment dwar l-operat tiegħu lis-Segretarju tal-Eżekuttiv Nazzjonali;
  - h) Iressaq quddiem l-Eżekuttiv Nazzjonali mozzjonijiet u suġġerimenti;
  - i) Iwettaq funzjonijiet oħra li minn żmien għal żmien jafdal mis-Segretarju tal-Eżekuttiv Nazzjonali jew mill-Eżekuttiv Nazzjonali;
  - j) Jaċċerta li jkun hemm kordinazzjoni fil-ħidma bejn l-organi kollha tal-Partit f'dak id-distrett. Meta hekk mitlub mid-Deputat Mexxej għall-Affarijiet tal-Partit, għandu jintervjeni biex jaċċerta li jkun hemm kordinazzjoni bejn il-Kunsilliera Lokali f'dak id-distrett.
- 10.1 L-Eżekuttiv Nazzjonali għandu jipprovi l-finanzi għall-ħidma tal-Kumitati ta' Amministrazzjoni Distrettwali.
- 10.2 B'kordinament mal-Kumitati Lokali, il-Kumitati tal-Amministrazzjoni Distrettwali jistgħu jieħdu inizjattivi għall-finanzjament ta' ħidma fid-distrett.
- 10.3 Il-Kumitati tal-Amministrazzjoni Distrettwali għandhom jitolbu l-approvazzjoni tal-Amministratur Finanzjarju qabel ma jieħdu inizjattivi ta' natura finanzjarja skont dan il-Kapitolu.
11. Għandha ssir Laqqgħa Ġenerali tal-Kumitat tal-Amministrazzjoni Distrettwali mhux aktar tard mill-aħħar ta' Marzu ta' kull sena.
12. Għal din il-laqqgħa jattendu d-Delegati tal-Konferenza maħtura mil-Laqqgħat Ġenerali tal-Kumitati Lokali fid-distrett u jkollhom vot biex jeleġġu lill-uffiċjali tal-Kumitat Distrettwali.
13. Din il-Laqqgħa Ġenerali għandha tiddiskuti u tapprova Rapport ta' Ħidma tal-kordinatur Distrettwali inkluż ir-rapport finanzjarju.
14. Għandha tissejjaħ Laqqgħa Ġenerali Straordinarja tal-kumitat tal-Amministrazzjoni Distrettwali fil-każ ta':
- Riżenja ta' uffiċjal tal-kumitat tal-Amministrazzjoni Distrettwali; jew
  - B'ordni tal-Eżekuttiv Nazzjonali.

### Reġjun ta' Għawdex

1. L-Amministrazzjoni tar-Reġjun ta' Għawdex tkun magħmula minn Kumitat Reġjonali magħmul minn ħames (5) uffiċjali li jkunu:
- I. *Chairperson*
  - II. Kordinatur Reġjonali
  - III. Assistent Kordinatur Reġjonali
  - IV. Uffiċjal għall-Koordinament tal-Kumitati Lokali
  - V. Uffiċjal Ħidma Politika Reġjonali
- Il-Kumitat Reġjonali għandu jiltaqa' kull meta tinħass il-ħtieġa iżda mhux inqas minn darba kull xahar.
2. Il-President, Segretarju u Kordinatur Ħidma Politika ta' kull lokalità fir-reġjun ta' Għawdex għandhom ikunu parti mill-kumitat reġjonali.
- 3.1 L-Eżekuttiv Nazzjonali għandu jipprovi l-finanzi għall-ħidma tal-Kumitat Reġjonali.
- 4.1 B'koordinament mal-Kumitati Lokali, il-Kumitat Reġjonali jista' jieħu inizjattivi għall-finanzjament tal-ħidma fir-reġjun.

- 4.2 Il-Kumitat Reġjonali għandu jitleb l-approvazzjoni tal-Amministratur Finanzjarju qabel ma jieħu inizjattivi ta' natura finanzjarja skont dan il-Kapitolu.
5. Għandha ssir Laqgħa Ġenerali tal-Kumitat Reġjonali mhux aktar tard mill-aħħar ta' Marzu ta' kull sena.
6. Għal din il-laqgħa jattendu l-membri tal-Kumitati kollha fir-Reġjun u jkollhom vot biex jeleġġu lill-uffiċjali tal-kumitat reġjonali, id-Delegati reġjonali u tliet Delegati għall-Konferenza Ġenerali.  
  
Din il-laqgħa Ġenerali tiddiskuti u tapprova Rapport ta' Ħidma tal-Kordinatur Reġjonali.
7. Il-funzjonijiet tal-Kumitat Reġjonali huma:
  - 7.1 Il-kordinament tal-ħidma politika tal-Kumitati Lokali f'kull aspekt partikolarment fil-kampanji politiċi fir-reġjun fuq id-direttivi kkomunikati lill mill-Eżekuttiv Nazzjonali minn żmien għal żmien;
  - 7.2 Jieħu sehem fil-ħidmiet konnessi mal-proċess elettorali kif ikun mitlub mill-Kap tal-Uffiċċju Elettorali;
  - 7.3 Iżomm kuntatt mal-Kumitat Lokali kollha tad-distrett billi jibgħat rappreżentant fil-Laqgħa tal-Kumitat Lokali;
  - 7.4 Jara li dawn il-Kumitati Lokali jiffunzjonaw b'mod effettiv;
  - 7.5 Jara li d-direttivi li joħroġu mill-Eżekuttiv Nazzjonali jitwettqu;
  - 7.6 Jirrapporta regolarment dwar l-operat tiegħu lis-Segretarju tal-Eżekuttiv Nazzjonali;
  - 7.7 Iressaq quddiem l-Eżekuttiv Nazzjonali mozzjonijiet u suggerimenti;
  - 7.8 Jeżerċita funzjonijiet oħra li minn żmien għal żmien jiġu fdati lill mill-Eżekuttiv Nazzjonali;
  - 7.9 Jaċċerta li jkun hemm koordinazzjoni fil-ħidma tal-Kunsilliera Lokali fir-Reġjun;
  - 7.10 Jorganizza laqgħat għall-Kunsilliera fir-reġjun, bejn id-Delegati u membri tar-reġjun mal-MEPs, kif ukoll ma' membri tal-Grupp Parlamentari dwar sugġetti ta' interess;
  - 7.11 Jieħu dawk il-passi meħtieġa għal għan imsemmi f'paragrafu 4.1.
8. L-*Chairperson* tal-Kumitat Reġjonali jippresjedi l-laqgħat tal-Kumitat. Fl-assenza tiegħu, il-laqgħa għandha titmexxa mill-Assistent Kordinatur Reġjonali.
9. Il-Kordinatur Reġjonali għandu r-responsabbiltà tal-ħidma ta' koordinament fir-reġjun u li jaċċerta li r-responsabbiltajiet tal-Kumitat Reġjonali jitwettqu. Huwa jirrappreżenta r-reġjun fl-Eżekuttiv Nazzjonali u jservi bħala l-mezz ta' komunikazzjoni bejn id-distrett u l-Eżekuttiv Nazzjonali.
10. Il-Kordinatur Reġjonali jkun responsabbli mill-fondi mgħoddija lill mill-Eżekuttiv Nazzjonali għat-tmexxija tal-Kumitat ta' Amministrazzjoni Distrettwali u li tagħhom għandu jippreżenta rendikont finanzjarju darba fis-sena lill-Eżekuttiv Nazzjonali.
  - 10.1 Ikun ukoll responsabbli mill-fondi miġbura mill-Kumitat Reġjonali.

11. L-Assistent Kordinatur Reġjonali jgħin lill-Kordinatur Reġjonali fil-ħidma tiegħu. Dan l-uffiċjal m'għandux ikollu aktar minn ħamsa u tletin (35) sena.
12. L-Uffiċjal Ħidma Politika Reġjonali għandu jikkordina l-ħidma tal-proċess elettorali fir-reġjun kif ukoll jikkordina l-ħidma bejn il-kumitati u l-Kunsilliera fir-reġjun.
13. L-Uffiċjal għall-Kordinament tal-Kumitati Lokali għandu jara li l-Kumitati Lokali jilhqqu l-għanijiet tagħhom.
14. Id-Deputati, il-Kandidati u l-Kumitati Lokali tar-Reġjun huma fid-dmir li jikkoperaw mal-Kumitati Reġjonali.
15. Għandha tissejjaħ Laqgħa Ġenerali Straordinarja tal-Kumitat Reġjonali fil-każ ta':
  - a) Riżenja ta' uffiċjal tal-kumitat tal-Amministrazzjoni tar-Reġjun ta' Għawdex;
  - b) B'ordni tal-Eżekuttiv Nazzjonali.
16. Għandu jkun hemm Kungress Reġjonali għal Għawdex bil-għan li:
  - i) imexxi 'l quddiem l-istrateġija politika għal Għawdex;
  - ii) joħloq diskussjoni dwar din l-istrateġija, japprova abbozz finali tagħha u jipprezentah lill-Eżekuttiv Nazzjonali.
17. Il-Kungress Reġjonali għandu jiltaqa' mill-inqas darba fis-sena u jkun magħmul mill-uffiċjali kollha ta' kull Kumitat Lokali f'Għawdex, il-Membri Parlamentari eletti minn Għawdex, il-Kunsilliera Lokali eletti f'Għawdex, il-kandidati għall-Elezzjonijiet Ġenerali u Lokali, u l-uffiċjali tal-fergħat f'Għawdex ta' Nisa Laburisti, il-Forum Żgħażaġh Laburisti, u Veterani Laburisti.

## KAP XIV

### IL-KUMITATI LOKALI

1. Il-Kumitati Lokali għandhom ikunu kostitwiti hekk kif ġej:
  - I. President
  - II. Segretarju
  - III. Kordinatur Ħidma Politika
  - IV. Kaxxier
  - V. Uffiċjal għaż-Żgħażaġh
  - VI. Uffiċjal għan-Nisa
  - VII. Uffiċjal għall-Anzjani
- 1.1 L-Eżekuttiv Nazzjonali għandu jipproponi persuna għall-kariga ta' Kordinatur Ħidma Politika tal-lokal lil-Laqgħa Ġenerali tal-lokal.
- 1.2 It-twaqqif ta' Kumitat Lokali f'xi lokalità tista' ssir biss b'approvazzjoni tal-Eżekuttiv Nazzjonali.
- 1.3 Il-parametri li jagħmlu persuna elegibbli għall-karigi Uffiċjal għaż-Żgħażaġh, Uffiċjal għan-Nisa, u Uffiċjal għall-Anzjani huma definiti f'KAP XVIII, Artikli 6.7, 6.8, u 6.9.
2. Il-funzjonijiet ta' kull Kumitat Lokali huma li:
  - 2.1 Iservi bħala rappreżentant tal-Partit fil-lokal tiegħu u għalhekk għandu jkun preżenti permezz t'attivitajiet pubbliċi;
  - 2.2 Jieħu sehem fil-ħidmiet dwar il-proċess elettorali kif ikun mitlub mill-Kap tal-Uffiċċju Elettorali;

- 2.3 Iwettaq id-direttivi mogħtija lil mill-Eżekuttiv Nazzjonali;
  - 2.4 Jaħdem f'kooperazzjoni mal-Kumitat tal-Amministrazzjoni Distrettwali jew Reġjonali u jimxi fuq id-direttivi tiegħu;
  - 2.5 Iwassal fil-lokal tiegħu l-fehmiet tal-Partit biex ikabbar l-appoġġ popolari tal-Partit fost l-elettorat;
  - 2.6 Jgħin lill-Eżekuttiv Nazzjonali fl-għazla tal-Kandidati prospettivi;
  - 2.7 Jiġbor u jsaħħaħ is-sħubija fil-Partit;
  - 2.8 Ikun responsabbli mill-Amministrazzjoni taċ-Ċentru Lokali tal-Partit.
3. Id-dmirijiet tal-Uffiċjali tal-Kumitat huma:
- 3.1 Il-President imexxi l-laqqgħat tal-Kumitat. Flimkien mas-Segretarju u l-Kaxxier ikun responsabbli mill-Amministrazzjoni Finanzjarja tal-Kumitat Lokali;
    - 3.1.1 Fin-nuqqas tal-President għandu jinħatar *Chairperson* minn fost il-membri tal-Kumitat.
  - 3.2 Is-Segretarju:
    - 3.2.1. ikun responsabbli miż-żamma tal-minuti tal-Laqqgħat tal-Kumitat Lokali, minuti tal-Laqqgħa Ġenerali tal-Kumitat Lokali u d-dokumenti tal-kumitat;
    - 3.2.2 ikun responsabbli miż-żamma tal-ordni fiċ-Ċentru tal-Lokal u li jara li ċ-Ċentru jkun immexxi skont il-ligijiet viġenti;
    - 3.2.3 Għandu jikkomunika lis-Segretarju tal-Eżekuttiv Nazzjonali r-Rapport ta' Ħidma Amministrattiva u dik Finanzjarja tal-Kumitat Lokali;
    - 3.2.4 Għandu jaċċerta li qabel ma l-Kumitat jagħmel kuntratti ma' terzi, ikollu l-approvazzjoni tal-Amministrazzjoni tal-Partit;
    - 3.2.5 Flimkien mal-President u l-Kaxxier ikun responsabbli mill-Amministrazzjoni Finanzjarja tal-Kumitat Lokali;
    - 3.2.6 Jippreżenta Rapport ta' Ħidma lill-Konferenza Ġenerali tal-Kumitat Lokali;
    - 3.2.7 Jaċċerta li l-Kumitat Lokali josserva kull direttiva li tingħatalu mill-Eżekuttiv Nazzjonali permezz tas-Segretarju tal-Eżekuttiv Nazzjonali.
4. Il-Kaxxier flimkien mal-President u s-Segretarju huwa responsabbli mill-Amministrazzjoni Finanzjarja tal-Kumitat Lokali.
- 4.1 Għandu jzomm rendikont dettaljat tal-finanzi u jippreżenta rapport lill-Konferenza Ġenerali Annwali tal-Kumitat Lokali;
  - 4.2 Iżomm u jaġġorna inventarju tal-Kumitat Lokali u taċ-Ċentru Lokali;
  - 4.3 Josserva kull direttiva li tingħatalu mill-Uffiċjal inkarigat mill-finanzi tal-Partit.
5. Il-Kordinatur Ħidma Politika huwa responsabbli minn dan li ġej:
- 5.1 Kordinazzjoni tal-Ħidma kollha meħtieġa fil-proċess elettorali kemm fl-Elezzjoni tal-Kunsilli Lokali, fl-Elezzjoni għall-Parlament Ewropew u l-Elezzjoni Ġenerali.
  - 5.2 Iwettaq kull direttiva oħra li tingħatalu mill-Amministrazzjoni jew l-Eżekuttiv Nazzjonali, jew il-Kap tal-Uffiċċju Elettorali.
  - 5.3 Iżomm kuntatt ma' għaqdiet oħra fil-lokal.
6. Id-Delegati allokati għal dak il-lokal jiġu kalkolati fuq in-numru ta' membri mħallsa sal-aħħar ta' Diċembru tas-sena finanzjarja preċedenti.
7. Id-Delegati lokali jinħatru f'din l-ordni:
- i. President, Segretarju, Koordinatur Politiku, Kaxxier
  - ii. Uffiċjal għaż-Żgħażaġħ, Uffiċjal għan-Nisa u Uffiċjal għall-Anzjani
  - iii. Numru ta' Delegati li l-ewwel jinħatru minn fost il-membri ordinarji tal-Kumitat

Fil-każ li kariga tibqa' vakanti, waqt il-Laqqgħa Ġenerali anke wara li ċ-Chairperson tal-laqqgħa jitlob għan-nomini dak il-ħin lil daww preżenti għal-laqqgħa, tali karigi li jibqgħu vakanti jkunu jistgħu jimtlew minn membri tal-Partit Laburista, li jkunu ħallsu għas-sena preċedenti biex jirregolarizzaw is-sħubija tagħhom sa ħmistax qabel il-Laqqgħa Ġenerali, sugġett għall-approvazzjoni tal-Amministrazzjoni. Dan ma japplikax għall-Uffiċjal Hidma Politika.

Fil-każ li ma jkunx hemm nomini għal erba' uffiċjali elenkati f'(i), id-Delegat assenjat mal-uffiċjal ma jiġix trasferit.

Fil-każ tal-Uffiċjali elenkati f'(ii), id-Delegati jinħatru fl-ordni stipulat fl-istess artiklu, iżda f'każ ta' nuqqas ta' nomini għal tali karigi fil-Laqqgħa Ġenerali Annwali, id-Delegat assenjat jiġi trasferit lill-Uffiċjal li jmiss fl-ordni stipulat, u f'każ ta' ħtieġa, għad-Delegati li jinħatru minn fost il-membri ordinarji tal-Kumitat.

8. F'każ illi xi Kumitat Lokali, għal xi raġuni jew oħra, ma jibqax jiffunzjona, il-fondi, il-propjetà u d-dokumenti kollha għandhom jgħaddu fil-pussess tal-Amministrazzjoni tal-Partit. L-Amministrazzjoni tal-Partit għandha tiegħu ħsieb ta' dawn l-affarijiet u jekk il-Kumitat Lokali jerġa' jibda jiffunzjona, l-Amministrazzjoni tkun obligata li tgħaddi lura dawn l-oġġetti sakemm ma jiġix deċiż mod ieħor.
9. Għandha tissejjaħ Laqqgħa Ġenerali Straordinarja tal-Kumitat Lokali:
  - a. Fil-każ ta' riżenja ta' Uffiċjal tal-Kumitat Lokali;
  - b. B'ordni tal-Eżekuttiv Nazzjonali.
10. Kumitat għandu jkun magħmul b'mhux aktar minn tlettax (13)-il persuna. In-numru jiġi stabbilit mill-Kumitat minn sena għal sena. Din id-deċiżjoni tiġi kkomunikata lill-membri kollha ta' dak il-lokal fl-avviż tal-Laqqgħa Ġenerali Annwali.
11. L-Eżekuttiv Nazzjonali jista' jfassal regolamenti oħra għall-ħidma tal-Kumitat Lokali.
12. Id-Deputat Mexxej għall-Affarijiet tal-Partit għandu jagħżel persuna jew persuni li ma jkunux Kunsilliera, biex tiżgura, jekk ikun il-każ, il-koordinament bejn il-Kumitat Lokali u l-Kunsilliera f'dak il-lokal fix-xogħol li jwettqu l-Kunsilliera u bejn il-Kunsilliera nfushom.
13. Il-Kumitat Lokali għandu jsejjaħ Laqqgħa Ġenerali Annwali u jsejjaħ elezzjonijiet għall-Kumitat Lokali u għad-Delegati lokali mill-anqas darba fis-sena. Din il-laqqgħa u dawn l-elezzjonijiet għandhom jissejju bejn l-ewwel ta' Jannar u l-aħħar ta' Marzu.
14. Għal-Laqqgħa Ġenerali tal-Kumitat Lokali jistgħu jattendu d-Deputati Parlamentari eletti mid-Distrett li l-Lokal ikun jifforma parti minnu, il-Kandidati tal-istess distrett u l-Kunsilliera Lokali eletti f'dak il-lokal.
15. Id-Deputati Parlamentari għandhom mal-ħlas tas-sħubija, jiddikjaraw f'liema lokalità huma membri għal fini tal-vot fil-Laqqgħa Ġenerali.

## KAP XV

### **FERGĤAT TAL-PARTIT**

1. Il-Fergħat tal-Partit huma dawn li ġejjin:
  - I. Forum Kandidati;
  - II. Nisa Laburisti;
  - III. Forum Żgħażaġħ Laburisti; u
  - IV. Veterani Laburisti.



### **i. Forum Kandidati**

1. Kull kandidat approvat mill-Eżekuttiv Nazzjonali għall-Elezzjoni Ġenerali jew għall-Elezzjoni tal-Parlament Ewropew isir membru tal-Forum Kandidati.
2. Il-Kandidati li jkunu kkontestaw l-Elezzjoni Ġenerali u tal-Parlament Ewropew mal-Partit, ikunu membri tal-Forum Kandidati sakemm ma jiddikjarawx li qed jirtiraw milli jkunu Kandidati jew jiddekadu kif imsemmi aktar 'l isfel.
3. L-għan ta' dan il-Forum huwa li Kandidati jipparteċipaw fit-tfassil tal-politika tal-Partit, jiddiskutu l-parteċipazzjoni tal-Kandidati fil-ħidma tal-Partit, jorganizza attivitajiet biex iwassal il-messaġġ tal-Partit, kif ukoll jieħu passi għat-tiżiħ tal-ħidma tal-Kandidati fil-Partit.
4. Il-Forum għandu jitmexxa minn *Chairperson* u Segretarju maħtura minn fost il-membri tiegħu.
5. Id-Deputat Mexxej għall-Affarijiet tal-Partit, President u Viċi President ikunu mistiedna għall-laqqgħat tal-Forum.
6. Iċ-*Chairperson* u s-Segretarju tal-Forum Kandidati jirrappreżentaw lill-Forum fuq l-Eżekuttiv Nazzjonali.
7. Il-Forum, sa mhux aktar tard mill-aħħar ta' Marzu ta' kull sena għandu jagħmel laqgħa sabiex jaħtar iċ-*Chairperson* u s-Segretarju tiegħu, kif ukoll ħmistax (15)-il Delegat għall-Konferenza Ġenerali tal-Partit.
8. Il-membri tal-Forum Kandidati, għandhom il-jedd jipparteċipaw fil-laqqgħat tal-Amministrazzjoni Distrettwali u tal-Kumitati Lokali iżda ma jkollhomx id-dritt tal-vot.
9. L-aġenti tal-Kandidati għall-elezzjonijiet jiġu magħżula mill-Eżekuttiv Nazzjonali jew minn min jagħtih delega l-Eżekuttiv Nazzjonali.
10. Membru tal-Forum għandu jimxi mad-direttivi mogħtija mill-Eżekuttiv Nazzjonali u josserva l-Kodiċi ta' Etika.
11. Il-Forum għandu jiltaqa' mhux inqas minn darba fix-xahar.
12. Min ma jattendix għal tliet laqqgħat tal-Forum Kandidati mingħajr raġuni valida, jitlef postu minn dan il-Forum.
13. L-Eżekuttiv Nazzjonali għandu jfassal regolamenti dwar il-ħidma tal-Forum Kandidati kif wkoll għall-elezzjonijiet ta' Uffiċjali tal-Forum Kandidati u tad-Delegati maħtura għan-nom tal-Forum.

### **ii. Nisa Laburisti**

1. Nisa Laburisti hija fergħa tal-Partit li tilqa' fiha l-membri nisa tal-Partit.
2. Din il-fergħa għandha jkollha Statut tagħha. Dan l-Istatut ikun approvat mil-Laqqgħa Ġenerali tal-fergħa u għandu jitqiegħed għall-approvazzjoni tal-Eżekuttiv Nazzjonali tal-Partit.
3. L-iskop ewlieni ta' din l-Għaqda għandu jkun li jsaħħaħ u jsostni l-impenn tan-nisa fil-ħidma politika tal-Partit.

### **iii. Forum Żgħażaġh Laburisti**

1. Il-Forum Żgħażaġh Laburisti hija fergħa tal-Partit għall-membri tal-Partit li jkollhom l-età bejn l-erbatax (14) u l-ħamsa u tletin (35) sena.

2. Din il-fergħa għandha jkollha Statut tagħha liema Statut ikun approvat mil-Laqqgħa Ġenerali tal-fergħa u għandu jitqiegħed għall-approvazzjoni tal-Eżekuttiv Nazzjonali tal-Partit.
3. L-għan ewlieni ta' din il-fergħa huwa li tteġġeg u timpenja aktar żgħażaġħ jagħtu kontribut politiku permezz ta' ħidma fi ħdan il-Partit Laburista.

#### **iv. Veterani Laburisti**

1. Veterani Laburisti hija fergħa tal-Partit li tilqa' fiha dawk il-membri tal-Partit li jkollhom età mhux inqas minn sittin (60) sena.
2. Din il-fergħa għandha jkollha Statut tagħha liema Statut ikun approvat mil-Laqqgħa Ġenerali tal-fergħa u li għandu jitqiegħed għall-approvazzjoni tal-Eżekuttiv Nazzjonali tal-Partit.
3. L-għan ewlieni ta' din il-fergħa hija li tteġġeg u timpenja aktar anzjani jagħtu kontribut politiku permezz ta' ħidma fi ħdan il-Partit Laburista.

### **KUMMISSJONI ĦARSIEN TA' ETIKA U DIXXIPLINA, KUMMISSJONI KANDIDATI**

#### **KAP XVI**

#### **KUMMISSJONI ĦARSIEN TA' ETIKA U DIXXIPLINA**

Għandha tinħatar Kummissjoni responsabbli mill-ħarsien tal-Etika u d-Dixxiplina għal perjodu ta' ħames snin b'dan il-mod:

1. Mhux aktar tard mit-tieni laqqgħa tal-Eżekuttiv Nazzjonali wara kull elezzjoni ġenerali, l-Eżekuttiv Nazzjonali fuq proposta tal-Amministrazzjoni għandu jaħtar din il-Kummissjoni sabiex taqdi l-funzjonijiet tagħha hekk kif spjegat fl-artikli sussegwenti ta' dan il-Kapitlu.
2. Il-Kummissjoni għandha tkun komposta minn Chairperson u erba' membri.
  - 2.1 Fl-ewwel laqqgħa tagħha l-Kummissjoni għandha taħtar minn ħdanha pesuna li sservi bħala Segretarju tal-istess Kummissjoni, u membru minn ħdanha li jirrapprezentaha fil-Kummissjoni Kandidati tal-Partit Laburista.
  - 2.2 Il-Kummissjoni titlaqqa' skont il-ħtieġa u n-neċessità, iżda għandha titlaqqa' tal-inqas 4 darbiet fis-sena.
3. L-Eżekuttiv Nazzjonali fuq proposta tal-Amministrazzjoni tal-Partit għandu jaħtar il-membri wara li ssir diskussjoni dwar l-ismijiet proposti, u jittieħed vot sigriet mill-membri preżenti għal kull membru propost li jrid ikollu approvazzjoni ta' mhux inqas minn żewġ terzi ta' dawk preżenti u elegibbli għall-vot. F'Każ fejn din l-approvazzjoni ma tintlaħaqx, l-Amministrazzjoni trid tipproponi persuna jew persuni oħra. F'Każ li l-approvazzjoni tibqa' ma tintlaħaqx għal tliet darbiet konsekuttivi, l-isem propost mill-Amministrazzjoni, jeħtieġ li jkollu approvazzjoni ta' 50% + 1 tal-voti mixħuta mill-Eżekutiv Nazzjonali.
  - 3.1 It-terminu tal-Kummissjoni huwa ta' leġislatura bejn elezzjoni ġenerali u oħra. Dan it-terminu jista' jiġi mġedded iżda dejjem bil-proċedura elenkata f'Artiklu 3 ta' dan il-kapitlu. Membru ma jistax iservi fuq il-Kummissjoni għal aktar minn żewġ termini.
4. Il-Kummissjoni Ħarsien tal-Etika u Dixxiplina hija responsabbli mill-ifformular u l-aġġornament tal-Kodiċi ta' Etika anness ma' dan l-Istatut, liema Kodiċi huwa suġġett għall-approvazzjoni tal-Eżekuttiv Nazzjonali.

- 4.1.1 Il-Kummissjoni għandha d-dover li tinvestiga l-imġieba ta' kwalunkwe membru, uffiċjal, kandidat Kunsillier, Membru Parlamentari jew Membru Parlamentari Ewropew f'dawn iċ-ċirkostanzi:
- i) meta tirċievi talba mil-miktub dwar imġieba li mhux xierqa jew li tmur kontra l-kodiċi ta' etika tal-Partit Laburista jew kontra l-prinċipji tal-istess Partit.
  - ii) meta jiġi delegat lilha mill-Amministrazzjoni tal-Partit Laburista sabiex tinvestiga mġieba ta' xi membru jew membri tal-Partit.
  - iii) fuq inizjattiva tagħha meta tosserva nuqqasijiet minn xi membru jew uffiċjali tal-Partit, kemm fil-qadi tad-dmirijiet politiċi, fil-ħidma fi ħdan l-istrutturi tal-Partit, bil-kitba jew kontribuzzjonijiet fuq mezzi tax-xandir inkluż il-media soċjali, jew kwalunkwe ċirkostanza li l-Kummissjoni tħoss li tali mġieba hija ta' dannu jew tmur kontra l-interessi tal-Partit Laburista.
- 4.1.2 F' Kull eventwalità, il-Kummissjoni għandha fi żmien qasir u raġonevli tinvestiga u tressaq quddiemha l-persuni konċernati bi smiegħ xieraq u fejn jiġu segwiti l-prinċipji ta' ġustizzja naturali. L-uffiċjali u membri kollha tal-Partit huma suġġetti u għandhom l-obbligu li jersqu quddiem il-Kummissjoni meta msejha biex jagħmlu dan biex jgħinu fil-ħidma tagħha.
- 4.1.3 Il-Kummissjoni għandha tasal għall-konkluzjonijiet tagħha b'rapport bil-miktub iffirmit mill-membri tal-istess Kummissjoni, b'rakkomandazzjonijiet għall-azzjoni tal-Eżekuttiv tal-Partit. Tali deċiżjoni fl-ideal tkun unanima iżda jekk le, it-tali membru/membri għandhom id-dritt li l-pożizzjoni tagħhom, tkun annessa mar-rakkomandazzjoni tal-Kummissjoni.
- 4.1.4 Ir-rakkomandazzjoni tal-Kummissjoni għandha titqies bħala finali.
5. Il-Kworum għal-Laqqgħat tal-Kummissjoni huwa ta' tliet membri li wieħed minnhom irid ikun iċ-Chairperson.
6. Il-Kummissjoni għandha tippreżenta rapport ta' ħidma annwali lill-Amministrazzjoni tal-Partit.
7. Iċ-Chairperson tal-Kummissjoni jista' jiġi mistieden għal-laqqgħat tal-Eżekuttiv f'każ ta' ħtieġa.

Kull referenza għall-Kummissjoni fl-artikli sovrastanti tirreferi għall-Kummissjoni Ħarsien ta' Etika u Dixxiplina.

## **KAP XVII**

### **KUMMISSJONI KANDIDATI**

Għandha tinħatar Kummissjoni responsabbli mill-ipproċessar tal-applikazzjonijiet tal-Kandidati fl-appuntamenti elettorali kollha f'isem il-Partit Laburista għal kull legislatura b'dan il-mod:

1. Mhux aktar tard mit-tieni laqgħa tal-Eżekuttiv Nazzjonali wara kull elezzjoni ġenerali, l-Eżekuttiv Nazzjonali fuq proposta tal-Amministrazzjoni għandu jaħtar din il-Kummissjoni sabiex taqdi l-funzjonijiet tagħha hekk kif spjegat fl-artikli sussegwenti ta' dan il-Kapitlu.
  2. Il-Kummissjoni għandha tkun komposta minn Chairperson u erba' membri kif elenkat hawn taħt:
    - i) Chairperson kif spjegat f'Artiklu 3
    - ii) Rappreżentant Kummissjoni Ħarsien ta' Etika u Dixxiplina
    - iii) Rappreżentant tal-Amministrazzjoni
    - iv) Rappreżentant tal-Eżekuttiv Nazzjonali
    - v) Rappreżentant tal-Kummissjoni Elettorali tal-Partit Laburista
- 2.1 Fl-ewwel laqgħa tagħha l-Kummissjoni għandha taħtar minn ħdanha persuna li sservi bħala

Segretarju tal-istess Kummissjoni.

- 2.2 Il-Kummissjoni titlaqqa' skont il-ħtieġa u n-neċessità, b'mod li tipproċessa kull applikazzjoni ta' Kandidatura li titressaq quddiemha f'mhux aktar minn tliet xhur.
3. L-Eżekuttiv Nazzjonali fuq proposta tal-Amministrazzjoni tal-Partit għandu jaħtar iċ-Chairperson tal-Kummissjoni wara li ssir diskussjoni dwar l-isem propost u jittiehed vot sigriet mill-membri preżenti li jrid ikollu approvazzjoni ta' mhux inqas minn żewġ terzi ta' dawk preżenti u elegibbli għall-vot. F'każ fejn din l-approvazzjoni ma tintlaħaqx, l-Amministrazzjoni trid tipproponi persuni jew persuni oħra. F'każ li l-approvazzjoni tibqa' ma tintlaħaqx għal tliet darbiet konsekuttivi l-isem propost mill-Amministrazzjoni, jeħtieġ li jkollu approvazzjoni ta' 50% + 1 tal-voti mixhuta mill-Eżekuttiv Nazzjonali.
- 3.1 It-terminu tal-Kummissjoni huwa ta' leġislatura bejn elezzjoni ġenerali u oħra. It-terminu taċ-Chairperson jista' jiġi mġedded iżda dejjem bil-proċedura elenkata f'Artiklu 3 ta' dan il-kapitlu. Membru ma jistax iservi fuq il-Kummissjoni għal aktar minn żewġ termini.
4. Il-Kummissjoni Kandidati hija responsabbli mill-ipproċessar ta' kull applikazzjoni ta' kandidatura f'kull appuntament elettorali ċioe: kunsilli lokali, elezzjonijiet ġenerali u elezzjonijiet tal-Parlament Ewropew.
  - 4.1.1 Il-Kummissjoni hija responsabbli sabiex taġġorna kif tħoss il-ħtieġa l-formularju u d-dokumentazzjoni mitluba lill-kandidati prospettivi, filwaqt li għandha l-obbligu tassigura li tistaqsi d-domandi pertinenti u rilevanti li jassiguraw li jsir eżerċizzju xieraq ta' due diligence fuq kull kandidat. Kull kandidat irid jiġi msejjaħ għall-interview u l-kummissjoni tikkompila rapport bir-rakkomandazzjoni tagħha lill-Amministrazzjoni tal-Partit, li mbagħad tressaq ir-rakkomandazzjoni tagħha quddiem l-Eżekuttiv Nazzjonali għall-approvazzjoni finali. L-Amministrazzjoni għandha tiddiskuti u tressaq ir-rakkomandazzjonijiet tagħha quddiem l-Eżekuttiv Nazzjonali fi żmien ta' mhux aktar minn xahrejn mindu tirċievi r-rapport tal-Kummissjoni.
  - 4.1.2 Ir-rakkomandazzjoni tal-Kummissjoni għandha titqies bħala finali.
  - 4.1.3 Qabel kull appuntament elettorali, anke l-kandidati li jkunu sfaw eletti fl-appuntament elettorali preċedent rispettiv, iridu jissottomettu n-nomina tagħhom mill-ġdid.
  - 4.1.4 Kull sena l-Kummissjoni Elettorali għandha tkun responsabbli mir-rijaffirnazzjoni tal-Kandidati tal-elezzjoni ġenerali.
5. Il-Kworum għal-Laqqgħat tal-Kummissjoni huwa ta' tliet membri li wieħed minnhom irid ikun iċ-Chairperson.
6. Il-Kummissjoni għandha tippreżenta rapport ta' ħidma annwali lill-Amministrazzjoni tal-Partit.
7. Iċ-Chairperson tal-Kummissjoni jattendi għall-Eżekuttiv Nazzjonali kull meta jkun hemm approvazzjoni ta' Kandidati għal dik il-parti tal-laqqgħa, iżda ma jkollux dritt tal-vot.
- 8. KANDIDATI GĦALL-ELEZZJONI ĠENERALI**
  - 8.1 Membru li jrid jikkontesta l-Elezzjoni Ġenerali għandu jimla applikazzjoni fuq formola preskritta mill-Kummissjoni Kandidati. Din l-applikazzjoni jkun fiha fost oħrajn tagħrif ġenerali dwar l-applikant. L-applikazzjoni għandha tkun iffirmata minn tliet Delegati tal-Konferenza Ġenerali.

- 8.2 Kull applikazzjoni għandha tiġi nnotifikata mis-Segretarju tal-Eżekuttiv Nazzjonali lill-Kummissjoni Kandidati u l-Amministrazzjoni tal-Partit.
- 8.3 Wara li ssir l-evalwazzjoni u r-rapport mill-Kummissjoni Kandidati, dan jgħaddi għand l-Amministrazzjoni li min-naħa tagħha tressaq ir-rakkomandazzjoni għall-approvazzjoni tal-Eżekuttiv Nazzjonali. L-Amministrazzjoni għandha tiddiskuti u tressaq ir-rakkomandazzjonijiet tagħha quddiem l-Eżekuttiv Nazzjonali fi żmien ta' mhux aktar minn xahrejn mindu tirċievi r-rapport tal-Kummissjoni.
- 8.4 Ma jistgħux jitressqu applikazzjonijiet għall-Elezzjonijiet Ġenerali ta' membri li sa sentejn qabel dawn l-elezzjonijiet, okkupa jew qed jokkupa l-kariga ta' Deputat Mexxej għall-Affarijiet tal-Partit, President, Viċi President, Segretarju tal-Eżekuttiv Nazzjonali, Segretarju Internazzjonali, Segretarju Organizzattiv, Chairperson tal-Fondazzjoni, Amministratur Finanzjarju u Kap tal-Uffiċċju Elettorali. B'sentejn qabel għandu jinftiehem li dan il-perjodu jkun kalkulat fuq id-data tal-Elezzjoni Ġenerali preċedenti.
- 8.5 L-approvazzjoni ssir mill-Eżekuttiv Nazzjonali b'vot sigriet. Wara li l-applikant jiġi approvat jitqies bħala Kandidat Uffiċjali tal-Partit.
- 8.6 Id-deċiżjoni tal-Eżekuttiv tkun finali.
- 8.7 Hekk kif l-applikant jiġi approvat, is-Segretarju tal-Eżekuttiv Nazzjonali għandu jinforma b'mod uffiċjali l-istrutturi konċernati tal-Partit u lill-kandidat approvat.

## **9 KANDIDATI ELEZZJONIJIET TAL-PARLAMENT EWROPEW**

- 9.1 Kull membru tal-Partit li jrid jikkontesta bħala kandidat għall-elezzjoni tal-Parlamentari Ewropew f'isem il-Partit, għandu jipprezenta personalment jew permezz ta' mandatarju tiegħu, l-applikazzjoni preskritta mill-Partit għand is-Segretarju tal-Eżekuttiv Nazzjonali. Din l-applikazzjoni għandha tiġi pprezentata mhux aktar tard mill-aħħar ta' Diċembru ta' qabel l-appuntament elettorali tal-Parlament Ewropew. Kull applikazzjoni jrid ikun fiha tliet referenzi minn Delegati tal-Partit.
- 9.2 Ma jistgħux jitressqu applikazzjonijiet għall-elezzjoni għall-Parlament Ewropew ta' membri li sa sentejn qabel dawn l-elezzjonijiet, okkupaw jew qed jokkupaw l-kariga ta' Deputat Mexxej għall-Affarijiet tal-Partit, President, Viċi President, Segretarju tal-Eżekuttiv Nazzjonali, Segretarju Internazzjonali, Segretarju Organizzattiv, Chairperson tal-Fondazzjoni, Amministratur Finanzjarju u Kap tal-Uffiċċju Elettorali. B'sentejn qabel għandu jinftiehem li dan il-perjodu jkun kalkulat fuq id-data tal-Elezzjoni Ġenerali preċedenti.
- 9.3 Kull applikazzjoni għandha tiġi nnotifikata mis-Segretarju tal-Eżekuttiv Nazzjonali lill-Kummissjoni Kandidati u l-Amministrazzjoni tal-Partit.
- 9.4 L-Eżekuttiv Nazzjonali għandu minn żmien għal żmien jiddetermina n-numru ta' kandidati li jikkontestaw dawn l-elezzjonijiet f'isem il-Partit Laburista. L-Eżekuttiv għandu jara li jkun hemm rappreżentanza xierqa ta' kandidati nisa, żgħażaġh u minn Għawdex. Għandu jkun hemm mhux inqas minn għaxar (10) kandidati li jikkontestaw dawn l-elezzjonijiet f'isem il-Partit Laburista.

- 9.5 Minkejja dak ipprovdut fl-Artikolu 1 ta' dan il-Kap, fil-każ ta' applikant li jiddikjara li huwa għandu r-residenza ordinarja f'Għawdex, it-tliet Delegati li jagħmlu r-referenza tagħhom mal-applikazzjoni jridu jkunu Delegati minn kumitati f'Għawdex.
- 9.6 L-approvazzjoni tal-kandidati ssir mill-Eżekuttiv Nazzjonali permezz ta' vot sigriet.
- 9.7 Wara li ssir l-evalwazzjoni u r-rapport mill-Kummissjoni Kandidati, dan jgħaddi għand l-Amministrazzjoni li min-naħa tagħha tressaq ir-rakkomandazzjoni għall-approvazzjoni tal-Eżekuttiv Nazzjonali. L-Amministrazzjoni għandha tiddiskuti u tressaq ir-rakkomandazzjonijiet tagħha quddiem l-Eżekuttiv Nazzjonali fi żmien ta' mhux aktar minn xahrejn mindu tircievi r-rapport tal-Kummissjoni.
- 9.8 Id-deċiżjoni tal-Eżekuttiv tkun finali.
- 9.9 Hekk kif l-applikant jiġi approvat, is-Segretarju tal-Eżekuttiv Nazzjonali għandu jinforma b'mod uffiċjali l-istrutturi konċernati tal-Partit u lill-kandidat approvat.

## **10. KANDIDATI KUNSILLI LOKALI**

1. Membru li jrid jikkontesta l-elezzjoni ta' Kunsill Lokali għandu jimla applikazzjoni fuq formola preskritta mill-Partit. Din l-applikazzjoni jkun fiha fost oħrajn tagħrif Ġenerali dwar l-applikant kif jiġi determinat minn żmien għal żmien. L-applikazzjoni għandha tkun iffirmata minn tliet Delegati tal-Konferenza Ġenerali. Il-formola għandu jkollha r-rakkomandazzjoni tal-Kumitat Lokali konċernat, tal-Kumitat tal-Amministrazzjoni Distrettwali jew tal-Kumitat Reġjonali skont ma jkun il-każ.
2. Kull applikazzjoni għandha tigi nnotifikata mis-Segretarju tal-Eżekuttiv Nazzjonali lill-Kummissjoni Kandidati u l-Amministrazzjoni tal-Partit.
3. Wara l-approvazzjoni tal-Amministrazzjoni, l-applikazzjoni għandha titressaq għall-approvazzjoni tal-Eżekuttiv Nazzjonali.
4. Wara li ssir l-evalwazzjoni u r-rapport mill-Kummissjoni Kandidati, dan jgħaddi għand l-Amministrazzjoni li min-naħa tagħha tressaq ir-rakkomandazzjoni għall-approvazzjoni tal-Eżekuttiv Nazzjonali. L-Amministrazzjoni għandha tiddiskuti u tressaq ir-rakkomandazzjonijiet tagħha quddiem l-Eżekuttiv Nazzjonali fi żmien ta' mhux aktar minn xahrejn mindu tircievi r-rapport tal-Kummissjoni.
5. L-approvazzjoni ssir mill-Eżekuttiv Nazzjonali b'vot sigriet. Wara li l-applikant jiġi approvat jitqies bħala Kandidat għall-elezzjoni Kunsill Lokali f'isem il-Partit.
6. Id-deċiżjoni tal-Eżekuttiv tkun finali.
7. Hekk kif l-applikant jiġi approvat, is-Segretarju tal-Eżekuttiv Nazzjonali għandu jinforma b'mod uffiċjali l-istrutturi konċernati tal-Partit u lill-kandidat approvat.

## KAP XVIII

### **GĦAQDIET AFFILJATI**

1. Għaqdiet oħra li jkunu jħaddnu l-prinċipji tal-Partit Laburista u li jkollhom il-membri tagħhom li jkunu membri tal-Partit Laburista, fuq talba lill-Eżekuttiv Nazzjonali tal-Partit, jistgħu jitqiesu bħala Għaqdiet Affiljati tal-Partit.
2. Għaqdiet Affiljati tal-Partit għandhom id-dritt ta' tliet (3) Delegati minn fost il-membri tagħhom biex jirrapreżentaw lill-għaqda tagħhom fil-Konferenza Ġenerali tal-Partit.
3. L-Eżekuttiv Nazzjonali għandu jfassal regolamenti għat-twettiq ta' dan il-kapitlu.

## KAP - XIX

### **RAPPREŻENTANTI TAL-PARTIT BARRA MINN MALTA**

1. L-Eżekuttiv Nazzjonali jista' jawtorizza t-twaqqif ta' kumitati rappreżentattivi tal-Partit barra minn Malta. Il-kumitat rappeżentattiv għandu l-jedd, li jaħtar minn fost il-membri tal-kumitat, Delegat għall-Konferenza Ġenerali.

## KAP XX

### **REGOLAMENTI GĦAL WAQT IL-VOTAZZJONI**

#### **1. Ħatra tal-Mexxej**

- 1.1 Il-ħatra tal-Mexxej għandha ssir kif ġej:
  - 1.1.1 Il-Kummissjoni Elettorali tilqa' nominazzjonijiet minn fost il-membri kollha tal-Partit. Id-dati tal-ftuħ u l-għeluq tan-nomini jiġu deċiżi mill-Eżekuttiv Nazzjonali bħala parti mir-regolamenti tal-istess elezzjoni. In-Nomini għandhom idumu miftuħin tal-inqas tlett ijiem konsekuttivi.
  - 1.1.2 Il-proponent u s-sekondant iridu jkunu Delegati tal-Konferenza Ġenerali.
  - 1.1.3 Kull nomina trid tkun iffirmata mill-Proponent u s-Sekondant u mill-membru propost u dawn għandhom ikunu regolari fil-ħlas tas-sħubija.
  - 1.1.4 Wara l-għeluq tan-nomini, jekk in-numru jkun ta' aktar minn tnejn (2), għandha tissegjaħ Konferenza Ġenerali biex tagħżel tnejn (2) mill-kontestanti.
  - 1.1.5 Iż-żewġ kontestanti li jġibu l-aktar voti fil-votazzjoni fil-Konferenza Ġenerali, jkunu ż-żewġ kontestanti li jitressqu għall-elezzjoni fil-Kungress tal-Partit.
  - 1.1.6 Illi l-Kungress tal-Partit għandu jitlaqqa' mhux aktar tard minn ħmistax-il ġurnata wara d-data tal-għażla ta' żewġ kontestanti mill-Konferenza Ġenerali.
  - 1.1.7 Fil-Kungress tal-Partit jippartecipaw dawk kollha eleġibbli skont dan l-Istatut.
  - 1.1.8 Jiġi dikjarat Mexxej tal-Partit dak il-kontestant li l-aktar li jġib voti validi mixħuta fil-Kungress tal-Partit.
  - 1.1.9 Fil-każ illi jkun hemm nominazzjoni waħda biss, din titressaq għal konferma quddiem il-Konferenza Ġenerali u ssir b'vot sigriet.
  - 1.1.10 Din il-konferma jeħtieġ li jkollha l-appoġġ ta' 50% + 1 tal-voti validi mixħuta.

## **2. Hatra tad-Deputati Mexxejja**

### **i. Deputat Mexxej Affarijiet tal-Parlament**

1. Il-Kummissjoni Elettorali għandha tilqa' nomini għad-Deputat Mexxej tal-Affarijiet tal-Parlament minn fost il-Membri Parlamentari. Id-dati tal-ftuħ u l-għeluq tan-nomini jiġu deċiżi mill-Eżekuttiv Nazzjonali bħala parti mir-regolamenti tal-istess elezzjoni. In-nomini għandhom idumu miftuħin tal-inqas tlett ijiem konsekuttivi.
2. In-nomina għandha jkollha proponent u sekondant li jridu jkunu Delegati tal-Konferenza Ġenerali.
3. Kull nomina trid tkun iffirmata mill-Proponent u s-Sekondant u mill-membri propost u dawn għandhom ikunu regolari fil-ħlas tas-sħubija.
4. L-elezzjoni tad-Deputat Mexxej għall-Affarijiet tal-Parlament issir mill-Konferenza Ġenerali.
5. Il-kontestant li jakkwista l-maġġoranza assoluta ta' 50% + 1 tal-voti validi mixħuta jiġi dikjarat Deputat Mexxej għall-Affarijiet tal-Parlament. Jekk dan ma jseħx fl-ewwel votazzjoni, issir votazzjoni oħra fejn jieħdu sehem biss iż-żewġ kontestanti li jkunu ġabu l-akbar numru ta' voti fl-ewwel votazzjoni.
6. Fil-każ illi jkun hemm nominazzjoni waħda biss, din titressaq għal konferma quddiem il-Konferenza Ġenerali u ssir b'vot sigriet.
7. Din il-konferma jeħtieġ li jkollha l-appoġġ ta' 50% + 1 tal-voti validi mixħuta.

### **ii. Id-Deputat Mexxej għall-Affarijiet tal-Partit**

1. Il-Kummissjoni Elettorali tilqa' nomini għad-Deputat Mexxej għall-Affarijiet tal-Partit mill-membri tal-Partit ħlief għal dawk il-membri li jkunu Membri Parlamentari u / jew Membri Parlamentari Ewropej. Id-dati tal-ftuħ u l-għeluq tan-nomini jiġu deċiżi mill-Eżekuttiv Nazzjonali bħala parti mir-regolamenti tal-istess elezzjoni. In-nomini għandhom idumu miftuħin tal-inqas tlett ijiem konsekuttivi.
2. Il-proponent u sekondant iridu jkunu Delegati tal-Konferenza Ġenerali.
3. Kull nomina trid tkun iffirmata mill-Proponent u s-Sekondant u mill-membri propost u dawn għandhom ikunu regolari fil-ħlas tas-sħubija.
4. L-elezzjoni tad-Deputat Mexxej għall-Affarijiet tal-Partit issir mill-Konferenza Ġenerali.
5. Il-kontestant li jakkwista l-maġġoranza assoluta ta' 50% + 1 tal-voti validi jiġi dikjarat bħala Deputat Mexxej għall-Affarijiet tal-Partit. Jekk dan ma jseħx fl-ewwel votazzjoni, issir votazzjoni oħra fejn jieħdu sehem biss iż-żewġ kontestanti li jkunu ġabu l-akbar numru ta' voti fl-ewwel votazzjoni.
6. Fil-każ illi jkun hemm nominazzjoni waħda biss, din titressaq għal konferma quddiem il-Konferenza Ġenerali u ssir b'vot sigriet.
7. Din il-konferma jeħtieġ li jkollha l-appoġġ ta' 50% + 1 tal-voti validi mixħuta.



### **3 Amministrazzjoni tal-Partit u Membri Ordinarji tal-Eżekuttiv Nazzjonali**

- 3.1 L-elezzjoni għal haħtra tal-President, Viċi President, Segretarju Organizzattiv, Segretarju Internazzjonali u tnaħ-il Membru Ordinarji ssir b'dan il-mod:
  - 3.1.2 Il-Kummissjoni Elettorali għandha tilqa' nomini mill-membri tal-Partit kemm għall-Uffiċjali msemija, kif ukoll għall-membri ordinarji tal-Eżekuttiv Nazzjonali.
  - 3.1.3 Kull nomina tirreferi biss għall-kariga msemija fiha. L-istess persuna tista' tiġi nominata għal aktar minn kariga waħda.
  - 3.1.4 In-nomina għandu jkollha proponent u sekondant li jridu jkunu Delegati tal-Konferenza Ġenerali.
  - 3.1.5 Kull nomina trid tkun iffirmata minn Proponent, Sekondant u mill-Membru Propost u dawn għandhom ikunu regolari fil-ħlas tas-sħubija.
  - 3.1.6 Impjegati *full-time* tal-Partit Laburista ma jistgħux jiġu nominati.
  - 3.1.7 Membri tal-Grupp Parlamentari, ma jistgħux jiġu nominati għal President, Viċi President, Segretarju tal-Eżekuttiv Nazzjonali, Segretarju Internazzjonali, Segretarju Organizzattiv u membri ordinarji tal-Eżekuttiv.
  - 3.1.8 In-nominazzjonijiet għall-membri uffiċjali u l-membri ordinarji tal-Eżekuttiv Nazzjonali jagħlqu mhux anqas minn ġimgħa qabel id-data tal-Konferenza Ġenerali. Id-data tal-ftuħ tan-nominazzjonijiet jiġu deċiżi mill-Eżekuttiv Nazzjonali.
  - 3.1.9 In-nomini jiġu approvati mill-Eżekuttiv Nazzjonali wara li l-Kummissjoni Elettorali tagħmel ir-rakkomandazzjonijiet tagħha. Il-lista tal-kontestanti kollha għandha tiġi ppubblikata mill-anqas ħamest (5) ijiem qabel il-laqqgħa tal-Konferenza Ġenerali.
  - 3.1.10 Il-membri kollha jiġu maħtura skont in-numru ta' voti li jġibu. F'każ ta' numru ta' voti ndaq, għall-aħħar postijiet tal-membri ordinarji, biex jagħlaq in-numru għall-Eżekuttiv Nazzjonali, terġa' ssir elezzjoni parzjali.

### **4 Kummissjoni Elettorali**

Għandha tinħatar Kummissjoni Elettorali għal perjodu ta' sena b'dan il-mod:

- 4.1 Mhux aktar minn xahar, wara li jiġu eletti l-Uffiċjali tal-Kumitati tal-Amministrazzjoni Distrettwali u l-Uffiċjali tal-Kumitat Reġjonali għal Għawdex, għandha ssir laqqgħa li fiha jipparteċipaw iċ-*Chairperson* u l-Kordinatur Distrettwali minn kull Kumitat tal-Amministrazzjoni Distrettwali u iċ-*Chairperson* u l-Kordinatur Reġjonali. Il-Kummissjoni tkun tinkludi wkoll tliet(3) rappreżentanti minn kull fergħa tal-Partit Laburista kif definiti f'KAP XV, li tnejn (2) minnhom ma jkunux membri fl-Eżekuttiv tal-fergħa rispettiva.
- 4.2 Illi fl-ewwel laqqgħa tal-Kummissjoni, l-uffiċjali msemija f'Artiklu 4.1, jieħdu l-kariga ta' Assistent Kummissarju Elettorali fil-Kummissjoni Elettorali tal-Partit.
- 4.3 Minn fost l-Assistenti Kummissarji jinħatru għal terminu ta' sentejn, ħames (5) Kummissarji Elettorali.
- 4.4 Illi l-Kummissarji Elettorali jkunu responsabbli mit-tmexxija tal-Kummissjoni Elettorali, b'konformità mal-Istatut. Il-Kummissarji jistgħu jiltaqqgħu bi preżenza ta' mhux inqas minn tliet (3) Kummissarji, filwaqt li l-laqqgħa tal-Kummissjoni wkoll tirrikjedi l-preżenza ta' minimu ta' tliet (3) Kummissarji.
- 4.5 Il-Kummissarji Elettorali għandhom jaħtru minn fost il-membri tal-Kummissjoni *Chairperson* u Segretarju tal-Kummissjoni Elettorali. Iċ-*Chairperson* irid ikun nominat minn fost il-Kummissarji

Elettorali, filwaqt li s-Segretarju jista' jkun Assistent Kummissarju.

l-Chairperson jirrapreżenta l-Kummissjoni elettorali fl-Eżekuttiv Nazzjonali tal-Partit bi dritt għall-vot.

l-Segretarju huwa responsabbli miż-żamma tal-minuti tal-Kummissjoni Elettorali.

l-Kummissjoni Elettorali għandha dritt taħtar sa mhux aktar minn ħames (5) persuni li huma delegati tal-Partit biex jassistu fil-ħidma tal-Kummissjoni u jattendu l-laqgħat tal-istess Kummissjoni, mingħajr dritt tal-vot.

- 4.6 Illi ebda Kummissarju Elettorali ma jista' jservi f'din il-kariga għal aktar minn sitt snin konsekuttivi.
- 4.7 F'każ li l-Kummissarju Elettorali jservi għal tliet perjodi ta' sentejn konsekuttivi, in-nomina tiegħu għal din il-kariga ma tkunx tista' tiġi ppreżentata sakemm ma jgħaddux tal-inqas sentejn mill-aħħar darba li huwa serva f'din il-kariga.
- 4.8 Il-Kummissjoni Elettorali tkun responsabbli mill-proċess u mit-tmexxija, tal-elezzjonijiet kollha li jaqgħu taht il-Konferenza Ġenerali, inkluż il-Kungress Nazzjonali, l-elezzjonijiet tal-fergħat, is-sezzjonijiet tal-Partit, Kumitati ta' Amministrazzjoni Distrettwali u Reġjonali u Kumitati Lokali. Għal dan l-iskop, għandha tressaq proposti għal regolamenti li jiġu approvati, mibdula jew emendati mill-Eżekuttiv Nazzjonali.

Il-Kummissjoni Elettorali għandha tagħlaq il-lista tad-delegati li jistgħu jipparteċipaw fil-Konferenza Ġenerali sa mhux aktar tard minn ħmistax (15) -il jum qabel id-data tal-bidu tal-Konferenza Ġenerali.

l-riżultat tal-elezzjoni rispettiva jinqara mic-Chairperson tal-Kummissjoni Elettorali jew rappreżentant tal-istess Kummissjoni, qabel l-għeluq tal-aġenda tal-Konferenza Ġenerali /Kungress Nazzjonali / Laqgħa Ġenerali.

Fil-każ tal-Amministrazzjoni Distrettwali u Kumitati Lokali. Il-Kummissjoni għandha l-obbligu li tara r-rendiment tal-persuni li jikkandidaw ruħhom għall-karigi rispettivi.

- 4.9 Il-Kummissjoni Elettorali għandha taqdi dawk id-dmirijiet kollha li jiddelegalha l-Eżekuttiv Nazzjonali.
- 4.10 Fit-twettiq tal-ħidma tagħha, il-Kummissjoni Elettorali tista' titlob l-għajnuna ta' dawk il-membri tal-Partit skont kif tħoss il-ħtieġa.
- 4.11 Il-votazzjonijiet għandhom ikunu mifruxa fuq tal-inqas tliet siegħat kontinwi, sakemm ma jkunx Provdut mod ieħor f'regolamenti oħrajn f'dan l-Istatut.
- 4.12 Jekk ikun hemm nomina waħda valida għall-kariga vakanti, l-elezzjoni rispettiva ma ssirx sakemm l-Istatut ma jipprovdix speċifikament mod ieħor.

F'Każ li wara l-għeluq tan-nomini jibqa' karigi battala, sakemm mhux stipulat mod ieħor f'dan l-Istatut, il-Kummissjoni Elettorali tista' tagħmel sejha waħda mill-ġdid għan-nomini għal dawk il-Karigi li ma kienx hemm nomina għalihom biss.

- 4.13 l-regolamenti tal-elezzjoni għandhom jiġu spjegati lil kull kontestant.
- 4.14 Il-Kummissjoni Elettorali għandha tfassal refolamenti ulterjuri għat-tmexxija aħjar tal-elezzjonijiet għall-karigi msemmija fis-Sezzjonijiet 1, 2, u 3 ta' dan il-Kap, li jitressqu għad-diskussjoni u l-approvazzjoni tal-Eżekuttiv Nazzjonali. Tali regolamenti għandhom jiġu meqjusa bħala parti integrali mill-Istatut meta jkunu approvati.
- 4.15 Il-votazzjoni tal-elezzjonijiet kollha jsiru bil-preżentazzjoni ta' dokument uffiċjali nazzjonali ta'

identifikazzjoni, jew kif komunikat mill-Kummissjoni Elettorali fir-regolamenti tal-elezzjoni Rispettiva.

## **5 Elezzjonijiet Uffiċjali Kunitat ta' Amministrazzjoni Distrettwali u Kunitat tar-Reġjun.**

- 5.1. L-Uffiċjali tal-Kunitat ta' Amministrazzjoni Distrettwali jew tal-Kunitat tar-Reġjun għandhom jiġu eletti minn fost il-membri tal-Partit fil-lokalitajiet li jiffurmaw dak id-distrett.
- 5.2. Id-Delegati eletti mil-lokalitajiet li jagħmlu parti mid-distrett jew mir-reġjun ikunu elegibbli jivvotaw fil-għażla tal-Uffiċjali tal-Kunitat ta' Amministrazzjoni Distrettwali jew il-Kunitat Reġjonali.
- 5.3. In-nomina għandha jkollha proponent u sekondant li jridu jkunu Delegati f'lokalità f'dak id-distrett.
- 5.4. Kull nomina trid tkun iffirmata mill-Proponent u s-Sekondant u mill-membri propost u dawn għandhom ikunu regolari fil-ħlas tas-sħubija.
- 5.5. In-nomina ta' membri tal-Grupp Parlamentari, Forum Kandidati u membri tal-Kunitati Lokali għal Uffiċjali tal-Kunitat ta' Amministrazzjoni Distrettwali jew Kunitat tar-Reġjun ma tistax tiġi milqugħa.
- 5.6. L-Eżekuttiv Nazzjonali għandu jfassal regolamenti għat-tħaddim u tmexxija aħjar tal-elezzjonijiet tal-Uffiċjali tal-Kunitat ta' Amministrazzjoni Distrettwali u l-Kunitat Reġjonali.
- 5.7. L-Eżekuttiv Nazzjonali għandu jfassal regolamenti għall-elezzjoni tad-Delegati reġjonali.
- 5.8. L-Amministrazzjoni Distrettwali għandha tipproponi lista ta' persuni biex ikunu elegibbli għal din l-elezzjoni minn fost il-membri tal-Partit f'dak id-distrett wara sejha minn fost l-istess membri u dan wara konsultazzjoni mal-Eżekuttiv Nazzjonali.

## **6. Elezzjonijiet Kunitati Lokali**

- 6.1. L-Uffiċjali u l-membri tal-Kunitat Lokali għandhom jiġu eletti minn fost il-membri tal-Partit f'dak il-lokal.
- 6.2. Il-membri tal-Partit miktuba f'dak il-lokal, ikunu elegibbli jivvotaw għall-għażla tal-Uffiċjali u tal-membri tal-Kunitat Lokali.
- 6.3. In-nomina għandu jkollha proponent u sekondant li jridu jkunu membri f'dak il-lokal.
- 6.4. Kull nomina trid tkun iffirmata mill-Proponent u s-Sekondant u mill-membri propost u dawn għandhom ikunu regolari fil-ħlas tas-sħubija.
- 6.5. In-nomina ta' membri tal-Grupp Parlamentari u Forum Kandidati għall-Uffiċjali u membri tal-Kunitat Lokali ma tistax tiġi milqugħa.
- 6.6. L-Eżekuttiv Nazzjonali għandu jfassal regolamenti għat-tħaddim u tmexxija tal-elezzjonijiet tal-Uffiċjali u l-membri tal-Kunitati Lokali.
- 6.7. In-nomina għall-Uffiċjali għaż-Żgħażaġh jintlaqgħu biss, minn fost il-membri li għandhom sa ħamsa u tletin (35) sena. Huma elegibbli biex jivvotaw għal din il-kariga, il-membri li għandhom inqas minn ħamsa u tletin (35) sena.
- 6.8. In-nomina għall-Uffiċjal għan-Nisa jintlaqgħu minn fost il-membri nisa fil-lokal. Huma elegibbli biex jivvotaw għal din il-kariga l-membri nisa.
- 6.9. In-nomina għall-Uffiċjal għall-Anzjani jintlaqgħu minn fost il-membri ta' aktar minn sittin (60) sena. Huma elegibbli biex jivvotaw għal din il-kariga l-membri li għandhom aktar minn sittin (60) sena.

## KAP XXI

### KODIĊI TA' ETIKA U DIXXIPLINA

1. L-Eżekuttiv Nazzjonali għandu jfassal u jippubblika Kodiċi ta' Etika u Dixxiplina li jorbot lil kull membru tal-Partit Laburista.
2. Il-Kodiċi ta' Etika u Dixxiplina għandu jservi biex daww kollha li jagħtu servizz u ħidma fi ħdan il-Partit Laburista, jagħtuh bl-aħjar mod possibbli.
3. Dan il-Kodiċi jista' jiġi rivedut mill-Eżekuttiv Nazzjonali mhux aktar minn darba kull tnaħ-il xahar.
4. Il-Kodiċi għandu jistabbilixxi daww il-proċeduri kollha meħtieġa għall-applikazzjoni tiegħu fost il-membri tal-Partit u l-istrutturi kollha tiegħu.
5. Il-Kodiċi għandu jispeċifika t-termini fil-proċeduri kollha.
6. Fil-proċeduri kollha ta' dixxiplina għandhom jiġu osservati u applikati l-prinċipji ta' ġustizzja naturali.

## KAP XXI

### FONDAZZJONI

L-Eżekuttiv Nazzjonali għandu jfassal Statut għat-twaqqif ta' fondazzjoni għall-iskop ta' studju, analiżi u żvilupp ta' politika. Il-Fondazzjoni għandha tfassal u torganizza programmi politiċi, dibattiti u diskussjonijiet ta' natura edukattiva u kulturali b'kordinazzjoni ma' fergħat oħrajn fi ħdan il-Partit Laburista. L-Eżekuttiv Nazzjonali minn żmien għal żmien jista' jiddelega jew ifassal ħidmiet oħra għal din il-Fondazzjoni.

## KAP XXII

### ĠENERALI

1. L-Eżekuttiv Nazzjonali għandu jiddeċiedi fuq kull ħaġa oħra li mhux provdut għaliha f'dan l-Istatut b'dan illi din id-deċiżjoni, jekk meħtieġ tkun ikkonfermata mill-Konferenza Ġenerali.
2. L-interpretazzjoni ta' dan l-Istatut, fejn dan mhux ċar, jagħtiha l-President fl-Eżekuttiv Nazzjonali, u ċ-*Chairperson* fil-Konferenza Ġenerali, skont liema laqgħa tkun.
3. Is-sena Amministrattiva/Finanzjara tal-Partit tibda fl-1 ta' Jannar.
4. Ir-rappreżentanza Ġuridika tal-Partit tkun vestita fi tnejn minn dawn: Mexxej, President tal-Partit, Segretarju tal-Eżekuttiv Nazzjonali u l-Amministratur Finanzjarju.  
  
L-Amministrazzjoni tal-Partit tista' taħtar wieħed jew aktar, mill-Uffiċjali l-oħra tal-Partit, jew mill-membri tal-Eżekuttiv Nazzjonali, biex jidhru bħala rappreżentanza tal-Partit fi proċeduri ġudizzjarji, fuq xi kuntratt, kitba, skrittura jew affarijiet oħra.
5. Għall-aħjar twettiq tal-għanijiet tiegħu, il-Partit jista', fuq deċiżjoni tal-Eżekuttiv Nazzjonali, jidhol għal kwalunkwe xorta ta' kuntratt u / jew obbligu, konformi mal-Liġijiet tal-Pajjiż.
6. Sakemm ma jkunx imfisser mod ieħor, kull kelma fil-maskil f'dan l-Istatut għandha titqies li tirreferi għal femminil ukoll.

7. Il-Partit Laburista huwa persuna ġuridika waħda u l-Kumitati Lokali, Distrettwali tar-Regjun u l-fergħat huma parti integrali minn din il-persuna ġuridika u għandha topera skont dan l-Istatut.
8. It-tifsira tat-termini 'regolari fil-ħlas tas-sħubija jfisser li l-membri rispettiv ikollu s-sħubija mħallsa sal-31 ta' Diċembru tas-sena finanzjarja preċedenti.
9. Ix-xoljiment tal-Partit Laburista jista' jsir biss jekk il-proċedura segwenti tkun esegwita fl-interità ta' dan l-artiklu kif spjegat:
  - i. titressaq mozzjoni li trid tkun proposta u sekondata minn membri regolari fil-ħlas tas-sħubija tal-Partit, li tipproponi x-xoljiment tal-Partit quddiem l-Eżekuttiv Nazzjonali li jekk tiġi approvata, titressaq quddiem il-Konferenza Ġenerali bħala l-ogħla organu fi ħdan il-Partit. B'dan ukoll li l-mozzjoni trid tipproponi wkoll il-mod kif għandu jsir id-disponiment mill-assi tal-Partit f'każ ta xoljiment.
  - ii. Il-mozzjoni biex tgħaddi tkun teħtieġ approvazzjoni ta' aktar minn 85% tad-Delegati kollha tal-Konferenza.
  - iii. Jekk il-mozzjoni tiġi approvata mill-Konferenza Ġenerali, jissejjaħ Kungress li fih l-istess mozzjoni titressaq għall-approvazzjoni tal-membri kollha tal-Partit, u tkun teħtieġ mill-inqas 85% tal-voti tal-membri kollha tal-Partit Laburista mħallsin regolari sad-data meta l-Konferenza Ġenerali tkun approvat il-mozzjoni, skont Artiklu I(V) ta' KAPVIII tal-Istatut.
  - iv. Id-dispożizzjoni tal-assi ssir skont kif il-mozzjoni tiġi finalment approvata.

**KODIĊI TA' ETIKA  
PARTIT LABURISTA**

II MEMBRI

III KANDIDATI

IV NOTI ĠENERALI

## I. MEMBRI TAL-PARTIT LABURISTA

Kodiċi ta' Etika għall-Membri tal-Partit Laburista:

1. Kull membru tal-Partit Laburista għandu jkun kommess mal-prinċipji u għanijiet tal-istess Partit kif stipulat f'Kapitlu II tal-Istatut tal-Partit Laburista.
2. Persuna msieħba fil-Partit Laburista ma tistax tkun f'xi Partit, għaqda jew organizzazzjoni politika, kemm f'Malta kif ukoll barra minn Malta, li tħaddan prinċipji differenti minn dawk tal-Partit Laburista.
3. L-Amministrazzjoni tal-Partit jew Kummissjoni maħtura minnha, jistgħu jaċċettaw jew jirrifjutaw l-applikazzjoni ta' kwalunkwe membru abbażi ta' raġunijiet validi u wara l-istħarriġ meħtieġ.
4. L-istħarriġ li jwassal għad-deċiżjoni, bħala prassi jkun jikkonsisti fi smiegħ xieraq tal-partijiet kollha konċernati li jkunu jridu jipparteċipaw.
5. Il-membri tal-Partit Laburista huma awtomatikament membri wkoll ta' fergħat tal-Partit (FŻL/NL/VL) kif stipulat f'Artikli 11, 12 u 13 f'Kapitlu III tal-Istatut tal-Partit Laburista, u suġġett għad-drittijiet u l-obbligi tal-Istatut tal-fergħat rispettivi wkoll.

## I. KANDIDATI

Kodiċi ta' Etika għall-Kandidati tal-Partit Laburista li għie approvat mill-Eżekuttiv Nazzjonali nhar l-24 ta' Ottubru 2011

Kull Kandidat:

1. Għandu josserva l-Istatut tal-Partit Laburista u l-linja politika addottata minnu.
2. Hu marbut mal-Manifest Elettorali tal-Partit Laburista u t-tweqqif tiegħu.
3. Għandu jimxi mal-istruzzjonijiet ta' ħidma u linji gwida mogħtija mill-Partit Laburista permezz tal-Konferenza Ġenerali, Mexxej, Amministrazzjoni, Eżekuttiv Nazzjonali jew minn min ikun delegat din ir-responsabilità.
4. Għandu jattendi l-laqgħat u t-tahriġ organizzat mill-Partit Laburista.
5. Għandu jzomm kuntatt mal-elettorat u jzomm preżenza fost il-kostitwenza tiegħu billi jagħmel żjarat lill-familji, jieħu sehem f' attivitajiet, u jieħu sehem f' laqgħat organizzati mill-Partit Laburista.
6. Għandu jgħib ruħu b' mod dinjituż u b' dekor fil-pubbliku, u jara li għemilu jgħin lill-Partit Laburista.
7. Għandu jkollu relazzjoni miftuħa mal-Partit Laburista, liema relazzjoni trid tkun ibbażata fuq rispettu u trasparenza reċiproka.
8. Għandu jikkonsidra lill-Kandidati oħra tal-Partit Laburista bħala sħabu u għandu jkollu attitudni pożittiva fil-konfront tagħhom. L-ikkampanjar negattiv mhux aċċettabbli.
9. Għandu jgħib l-approvazzjoni mingħand id-Direttur tal-Komunikazzjoni tal-Partit Laburista, jew persuni delegati minnu, qabel ma jaċċetta xi stedina għal kwalunkwe programm jew kontribuzzjoni fuq il-forom kollha ta' media. F' kull każ, għandha tintuża prudenza u ġudizzju tajjeb fid-dikjarazzjoni fuq il-mezzi tax-xandir u social media.
10. Għandu jgħib l-approvazzjoni tad-Direttur tal-Komunikazzjoni tal-Partit, jew il-persuni delegati b' din ir-responsabilità, għal użu ta' materjali promozzjonali fuq kull tip ta' media, kif ukoll għal oġġetti ta' merchandising personali għal skopijiet ta' kampanja.
11. Jifhem li l-Amministrazzjoni tal-Partit Laburista, jew dawk delegati minnha, tista' tieħu d-deċiżjonijiet li jidhrilha xierqa biex kull Kandidat isegwi dan il-Kodiċi. Id-deċiżjonijiet ikunu finali u kull Kandidat jintrabat li jimxi magħhom.
12. Jifhem li għandu jimxi mal-liġijiet tal-Protezzjoni tad-data, il-liġi li tirregola l-finanzjament tal-Partiti, u l-liġijiet kollha in vigore tal-pajjiż.



## II. NOTI ĠENERALI

- a. It-terminu "Kandidat" japplika għal kull persuna li tikkontesta kwalunkwe elezzjoni f' isem il-Partit Laburista tinkludi wkoll dawk eletti f'isem il-Partit.
  - b. It-terminu "Kandidat" u "Membru" japplika kemm fil-femminil kif ukoll maskil.
-